

UNIVERSAL
LIBRARY

OU_204404

UNIVERSAL
LIBRARY

OUP—556—13-7-71—4,000.

OSMANIA UNIVERSITY LIBRARY

Call No. 182.6 Accession No. 14926

Author BhSTR

Title సాహిత్యం

This book should be returned on or before the date last marked below.

రాగవాసిష్ఠం

(పౌరాణిక-సాంఘిక నాటకం)



బోయి భీమన్న

సంస్కృతీ సంవర్థక సమితి
వ్రచురణ 1.

వ్రతులు : 1,000
ముద్రణ : 1959

స ర్వ స్వా మ్య స ం క లి త ం
వెల : 2-25

వ్రతులకు :
సంస్కృతీ సంవర్థక సమితి,
115/2 R. T., విజయనగర కాలనీ,
(మల్లేపల్లి)
హైదరాబాదు.

ముద్రణ :
అజంతా ప్రింటర్సు,
సికింద్రాబాదు.

అంకితం

మిత్రులు

శ్రీ సాక పేములుగానికి

ముద్దుగ మాడుకాలముల

మొక్కులు గైకొను నా వనిష్ఠకున్
ఇద్దరి నీవు, అద్దరిని

నేను; మనిద్దర మొక్క సారపుం
బద్దెమురీతి: కాన, కృతి

ఖాలను దీని గ్రహింపుమయ్య, సం
పద్మథ మైత్రి; మీ కగు శు

భమ్ములు; పేములు వర్య: ప్రేమమై.

—భీమన్న.

ప్రస్తావన

హరిజనులు ఆర్యులే :

ఘనశాస్త్ర చర్చతో, హరి
జను లార్యులటంచు చూపి, జాతి సమైక్య
మును తెల్పిన మహితాత్ముని,
వినుతింతును మంగిపూడి వేంకట శర్మన్.

“హరిజనులు ఆర్యులే” అనే నా సిద్ధాంతానికి త్రోవచూపిన వారు శ్రీ మంగిపూడి వేంకటశర్మగారు. ఆయనమహాకవి. మహా ఋషి. ఆయన వ్రాసిన “నిరుద్ధ భారతం” ఆధునిక సాహిత్యంలో మకుటాయ మానం. అది ఒక్క హరిజనులకే కాక, భారతజాతి సమైక్యాన్ని నిజంగా కాంక్షించే ప్రతివ్యక్తికీ పారాయణ గ్రంథం.

“వ్యాసముని చంద్రుగన్న పరాశరుండు
మాలదానికి పుట్టి బ్రహ్మర్షి యయ్యె;
వేశ్యకును పుట్టి, సూతెత బెండ్లియాడి,
ఆ వసిష్ఠ మహర్షి బ్రహ్మర్షి యయ్యె.”

—నిరుద్ధ భారతం.

చాలకాలం క్రితమే, అనగా నా విద్యార్థి రోజుల్లోనే ఈ పద్యం నన్ను ఆకర్షించి, నాలో ఆలోచనలను రేకెత్తించింది. హరిజనులు ఆర్యులే నన్న భావం నాకు కలగడానికి ఈ పద్యం ఆధారం. అదే నన్ను ఈ “రాగవాసిష్ఠ” నాటకాన్ని వ్రాయడానికి పురికొల్పింది. అందుకే శ్రీ శర్మగారికి ప్రారంభంలోనే భక్త్యంజలి సమర్పించు కొంటున్నాను.

హరిజనులు ఆర్యులే అని ఋజువు చేసేముందు, హరిజను లెవరో చెప్పాలిగదా. ఆంధ్రదేశంలో ముఖ్యంగా మాల, మాదిగ, రెల్లి

వగైరా కులాలను “హరిజనులు” అని అంటున్నాం. అంటరాని వారనబడే వారందరికీ కలిపి మహాత్ముడు పెట్టిన పేరిది. నేనుకూడ ఈ వ్యాసంలో సౌకర్యంకోసం ఈ హరిజన శబ్దాన్నే వాడుతున్నాను.

హైందవ గ్రంథాలలో మాల, మాదిగ, మాతంగ, శ్వపచ, చండాల శబ్దాలు పర్యాయపదాలుగా వాడబడ్డాయి. మారన కృతమైన హరిశ్చంద్రోపాఖ్యానంలో నుంచి ఇందుకు ఒక్క ఉదాహరణ. విశ్వామిత్రుడు హరిశ్చంద్రుణ్ణి వీరశాహుడికి అమ్మజూపినప్పుడు, తనను చండాలుడికి అమ్మవద్దని హరిశ్చంద్రుడు బ్రతిమాలతాడు :

“కరుణన్ జూడుము, కావు మిప్పుడు త్రిలో

క స్తుత్య! చండాల సం

కర దోషమ్మును పొందకుండగ ననున్

గైకొమ్ము నీ బంటుగా.....”

ఇలా బ్రతిమాలి మ్రొక్కగా, విశ్వామిత్రుడు హరిశ్చంద్రుడితో—

“.....ననుగొల్పు బంటవై

దక్కితి గాన, మాలనికి

దక్కగ నమ్మితి నేను నిన్ను.....”

అన్నాడు. అని, అలానే అమ్మేసి ధనం తీసుకు పోయాడు.

ఇక్కడ చండాల, మాల శబ్దాలు రెండూ పర్యాయ పదాలు గానే వాడబడ్డాయి. ఇలానే, పూర్వ గ్రంథాలన్నిటిలోను— మాల, మాదిగ, మాతంగ, శ్వపాక, చండాల పదాలన్నీ పర్యాయపదాలే. వాటిమధ్య భేదం చూపబడలేదు.

ఇందులో మరీ ఎక్కువగా వాడబడిన శబ్దం “చండాల” శబ్దం. ఈ చండాల శబ్దానికి అర్థం ఏమిటి? అమరకోశంలో దీని నిర్వచనం ఇలా వుంది :

“చండాలస్తు జనితో”

బ్రాహ్మణ్యాం వృషలే న యః”

అనగా—బ్రాహ్మణ స్త్రీకి, శూద్రపురుషునికి పుట్టినవాడు చండాలుడు-
అని.

మనుస్మృతికూడ ఇదే అర్థాన్ని రూఢిపరుస్తున్నది :

“శూద్రా దాయోగవః క్షత్తా

చండాల శ్చాధమో నృణాం

వైశ్య రాజన్య విప్రాసు

జాయంతే వర్ణ సంకరాః”

అనగా— శూద్రునివలన వైశ్యస్త్రీకి పుట్టినవాడు అయోగవుడు, క్షత్రియస్త్రీకి పుట్టినవాడు క్షత్త, బ్రాహ్మణస్త్రీకి పుట్టినవాడు చండాలుడు. వీరంతా వర్ణ సంకరులు— అని

వర్ణ సంకరులంతా వర్ణబాహ్యులు. అవర్ణులు. అంటే హిందూ సమాజ వ్యవస్థలోని నాలుగు వర్ణాలలోను ఏవర్ణానికి చెందని వారన్న మాట.

అయోగవుడు, క్షత్త మొదలైన అవర్ణులసంగతి ఏమైనదీ మనకు తెలియదు. కాని, చండాలుడు మాత్రం చరిత్ర ప్రసిద్ధినిపొంది, ఒక్క దేశం దృష్టినేగాక, ప్రపంచం దృష్టినే ఆకర్షించగలిగాడు. అందుకు కారణం అతడికి హిందూసమాజం విధించిన తీవ్ర నిషేధమే. సంఘ బహిష్కారం, వెలి, అంటరానితనం, చూడరానితనం వగైరా అనూనుష నిషేధాలు అతడి పట్ల అమలు జరుపబడ్డాయి. అంతటి కఠిన శిక్షలకు అతడు గురికావడానికి కారణం అతని తల్లి మరీ అగ్ర వర్ణానికి (శాసకవర్ణానికి) చెందివుండడమే కావచ్చు.

న్యాయంగా బిడ్డ తల్లికో, తండ్రికో చెందాలి. తల్లికి చెందితే బ్రాహ్మణుడు, తండ్రికి చెందితే శూద్రుడు కావలసిన బిడ్డ— మధ్య

ఎవరికీ చెందని అవర్ణుడు, అస్పృశ్యుడు అయిపోవడం ఏమి న్యాయం? ఇది న్యాయం కాదని వాదించినందుకే అతణ్ణి “చండాలుడు” అన్నారు. చండాలుడు అనే శబ్దానికి అర్థం “కోపంకలవాడు” అని. “చడీకోపే” అని లింగాబట్టియం చండాల శబ్దానికి అర్థం చెపుతున్నది. కోపం కలవాడు ప్రతివాడు చండాలుడే అయినప్పటికీ, ఈ శబ్దం—ఈ విధంగా వుట్టిన సంకరార్కుడికే రూఢి అయింది.

ఈవిధంగా పుట్టి, తమ్మపై కఠిన నిషేధాలు అమలు జరపబడగా అది అన్యాయమని వాదించి, గత్యంతరంలేక తిరుగబడిన తొలి చండాలురందరికీ “మతంగుడు” నాయకత్వం వహించినట్టుకనిపిస్తుంది.

“అల్ల మతంగ మహాముని

తల్లజు సంతానమేకదా మాతంగుల్ ?

తెల్లమగు తెలుగునుడి సం

పల్లాలసులార ! వారె మాదిగలు సుడీ.”

—నిరుద్ధ భారతం.

“...మతంగుడు తాను వర్ణభాహ్యుడనని తెలుసుకొని, తపస్సుచే దానిని మాన్సుకొన గొప్ప ప్రయత్నముజేసియు, వ్యర్థ మనోరథుడై, ఆర్యావర్తమును వదలి, దక్షిణాపథమును బ్రవేశించెను. ఆర్యావర్తమున బ్రాహ్మణులతో సరిపడక నర్మదా తీరమునకు వచ్చెను. పిమ్మట మతంగుడు వాలి సుగ్రీవాద్యనార్య నివాసమగు ఋష్య మూకమును జేరెను...శూద్రునకును, బ్రాహ్మణులకును జన్మించి, వర్ణభాహ్యుడుగా పరిగణింపబడి, ఇంద్రునంతటివాని మాటను తిరస్కరించి, పిమ్మట (నర్మద యొద్ద) గంధర్వులతో చేరియు వారి తోడను గ్రుద్దులాడి, తరువాత వాలి సుగ్రీవులను జేరియు వీరితోడను పోరాడిన మతంగునికి మన ఆర్యులు— కోపముకలవాడు కాన చండాలుడనియు, ఏ వర్ణమునకును చెందనివాడు కాన వర్ణభాహ్యు

డనియు, ఏ గ్రామమునకును చేరని వాడు గాన అంతేవాసి యనియు పేర్లొడిరి... (ఇతడు) పిమ్మట మహాతపస్వియై చండదేవు డనిపించుకొనెను."

—నిడద భారతం.

ఈ మతంగమహర్షి వృత్తాంతం వివరాలకోసం భారతం అనుశాసనిక సర్వాన్ని; రఘువంశం 6వ సర్గని; వాల్మీకిరామాయణం కిష్కింధాకాండని చూడవచ్చును.

మతంగ మహర్షి సంతతివారే మాతంగులు, నేటి మాలమాదిగలు. మాతంగ శబ్దానికి లింగాభట్టియం ఇచ్చిన అర్థం "మతంగా జ్ఞాతాః మాతంగాః" అని.

మహా తపశ్శాలి మతంగ మహర్షి. ఆనాటి సాంఘిక నీతి సూత్రాలపై తిరుగుబాటు చేసినవాడు. ఇది బహుశా స్మృతికాలం నాడు జరిగివుంటుంది. మతంగ మహర్షి తరువాత, సమకాలీన హైందవ సాంఘిక దురాచారాలపై తిరుగుబాటు చేసిన మహా పురుషుడు బహుశా బుద్ధభగవానుడే కావచ్చును.

ఆర్యావర్తంనుంచి, దారిపొడుగునా హిందూ సమాజంతో పోరాటం పెట్టుకుంటూ, దక్షిణాదికి వచ్చిన అట్టి మహాపురుషుని సంతతివారై నందువల్లనే మాలమాదిగలు ఆసేతు హిమాచలం, దేశ మంతటా ప్రతిగ్రామంలోను వ్యాపించినవారై వున్నారు.

మాతంగులలో పుట్టింది అరుంధతి.

“మునిచంద్రుండగు నవ్వసిష్ఠు సతియై

ముల్లోకముల్ మెచ్చు రీ

తిని వర్తించి, ల సద్గుణాధ్యయయి, పా

తివ్రత్య మాహాత్యమున్

తనరారన్ వరతారయై పొలిచి మిం
 టన్ దంపతీలోక వం
 దనముల్ గాంచు నరుంధతీ సతియు చం
 డాలాంగనా రత్నమే.”

- నిరుద్ధ భారతం

“అక్షమాలా (అరుంధతి) వసిష్ఠేన
 సంయుక్తాధామయోనిజ
 సారంగీ మందపాలేన
 జగా మభ్యర్హనీయతాం”

—మనుస్మృతి

“మందపాలుడనెను మౌనీంద్ర చంద్రుండు
 కడు నికృష్టజాతి కన్యయయ్యు
 సాధుశీలయైన సారంగి బెండ్లాడి
 అల వసిష్ఠు లీల నలరలేదె?”

—నిరుద్ధ భారతం

“తల్లి ఊర్వశి లంజ, తనయాలు మాదిగ
 తాను బ్రాహ్మణయ్యై తగ వసిష్ఠు (డు)”

—వేమన

“Tradition traces her (Arundhati's) birth and Parentage to a family of out castes, but, by her Pativratiya, she came to be respected as the greatest woman that Vedic India ever produced” అని శ్రీ బి. హెచ్. సత్యనారాయణ ఎమ్. ఏ. గారు, భవభూతి ఉత్తరరామ చరితలోని అరుంధతి పాత్రపోషణను పరామర్శిస్తూ త్రివేణిలో పేర్కొన్నారు.

ఈ విధంగా అరుంధతి మాతంగకన్య అని పూర్వగ్రంథాల నుంచి ఇంకా ఎన్నో ఉదాహరణలు ఈయవచ్చును.

అరుంధతి పుట్టుకను గురించిన ఒకటి రెండు పాఠాంశాలు ఉన్నాయి. బ్రహ్మపుత్రిక అయిన సంధ్యాదేవి మేఘాతిథి యజ్ఞంలో ప్రాతస్సంధ్య, సాయంసంధ్య, అరుంధతి అనే ముగ్గురు మూర్తులుగా పుట్టినట్టు ఒకగాథ కలదు. కర్ణమ ప్రజాపతి తొమ్మిండు గురు కుమార్తెలలో అరుంధతి ఒక తె అనే మరోగాథ కలదు. కర్ణముడు ప్రజాపతి అయితే, సృష్టికి కారకులైన ఆదిపురుషులలో అతడొక డవుతాడు ప్రజాపతులకాలంలో వర్ణభేదమే లేదు. లేక, కర్ణముడు తరువాతి వాడైతే, అతడు మతంగ వంశీయుడే కావచ్చు. అప్పుడు అరుంధతి అక్కచెల్లెండు (అనసూయ మొదలగు మహాపతివ్రతులు), ఆమె తమ్ముడు కపిల మహర్షి కూడ మాతంగులే (అనగా మాల మాది గలే) అవుతారు గదా ?

కపిల మహర్షి మాతంగుడనడానికి ఆధారంవుంది. "...ధరణీ సురునకును, మాలతకు నందనుడై పరగిన కపిలుడు పావన పురుషుండై ఋషులలోన పూజ్యత కనడే ?" అని నిరుద్ధ భారతం చెపుతున్నది. కపిల మహర్షి మాతంగుడైనప్పుడు, అతని తండ్రి, అక్కలు మాతంగు లేల కారు ? రామాయణ కాలనాటికే మతంగ మహర్షి దక్షిణాదికివచ్చి వున్నాడు. కనుక, ఉత్తరాదిని కర్ణముడు మతంగ వంశీయుడే అయివుండాలి.

అట్టి మాతంగకన్య అయిన అరుంధతిని వసిష్ఠుడు వివాహం చేసుకున్నాడు. ఈ పుణ్యదంపతులకు శక్తిమహర్షి పుట్టాడు. అతడు కూడ ఒక మాలతను పెండ్లాడి పరాశరుణ్ణి కన్నాడు. పరాశరుడికి వ్యాసమహర్షి పుట్టాడు.

“వ్యాసమునిచంద్రు గన్న పరాశరుండు
మాలదానికి పుట్టి బ్రహ్మర్షియయ్యె”

—నిదుద్ధ భారతం

“వేద విభాగమున్ జరిపె

విశ్వము సర్వము ప్రస్తుతింప, అ

ష్టాదశ సత్పురాణములు

శస్తమతీన్ విరచించె: సర్వలో

కాదరణీయమైన ఇతి

హాసము భారతమున్ రచించె; అ

బ్జోదరు వంశ సంభవము

నొందెను వ్యాసుడు నిమ్నజాతుడే”

—నిదుద్ధ భారతం

“జాతో వ్యాసస్తు కై వర్త్యాః

శ్వపాక్యాస్తు పరాశరాః.

—భారతము అ. ప.

కాగా, వ్యాస భగవానుడు మాదిగ వనిత అయిన అరుంధతికి ముని మనుమడు, మాలపిల్లకు మనుమడు. జాలరి అయిన మత్స్యగంధికి, మాదిగవృద్ధుడైన పరాశరుడికి కుమారుడు. ఇదంతా అధికభాగం మాదిగ వంశమేకదా? ఇట్టిది “పెద్దకులం” కాక మరేమవుతుంది?

ఇట్టి వ్యాసమహర్షి కదా వేద విభజన చేసినవాడు? అష్టాదశ పురాణాలను, పంచమ వేదమైన మహా భారతాన్ని రచించినవాడు? అసలు భారతీయులకు భారతీయ సంస్కృతిని, సాహిత్యాన్ని, వేదాంతాన్ని ఇచ్చినవాడు ఈ పెద్ద మాదిగవాడేకదా?

ఇంకా విశేషమేమంటే, వేద వ్యాసుని సంతానమే ధ్రుత రాష్ట్రం, పాండురాజు, విదురుడున్ను. పాండవులు, కౌరవులు

వ్యాసుని వంశీకులేకద ? కాగా, మాదిగలేకద ? అప్పుడు, వారి బంధువులైన యాదవులు, శ్రీకృష్ణాదులు ఎవరవుతారు ? మరీ తమాషా పమిటంటే—పంచమునిచే వ్రాయబడిన పంచముల చరిత్ర కాబట్టే, మహాభారతానికి “పంచమవేదం” అనే పేరు వచ్చిందనడానికి పీలుండడం ! “గొంతేనమ్మ” పండగలను మాల మాదిగలు మాత్రమే చెయ్యడంకూడ మరొక విశేషం. మాలమాదిగలకు కుంతి, పాండవులు ఇలవేల్పులు.

ఈ చర్చవల్ల ఇంతవరకు తేలిందేమిటంటే, హరిజనులు తల్లివైపున ఖచ్చితంగా ఆర్యులేనని, వైగా, ఆర్యమతానికి మూలములుకూడానని. ఇక తండ్రివైపున “శూద్రులు” కూడ ఆర్యులేనని నిర్ధారణ అయితే, ఇప్పుడున్న సాంకర్యదోషం పోయి హరిజనులు స్వచ్ఛమైన ఆర్యులే కాగలరు.

అందువల్ల, ఇప్పుడు శూద్రులనబడే వారెవరో విచారిద్దాం.

“జన్మనా జాయతే శూద్రః

కర్మణా జాయతే ద్విజః

వేద పాఠంతు విప్రాణాం

బ్రహ్మజ్ఞానేన బ్రాహ్మణః”

అనే ఆర్యోక్తి మనకొకటున్నది. దీనివల్ల ప్రతి హిందువుడు జన్మతో శూద్రుడేనని, కర్మవల్ల ద్విజుడౌతున్నాడని, వేదం చదవడంవల్ల విప్రుడు, బ్రహ్మజ్ఞానాన్ని సాధించడంవల్ల బ్రాహ్మణుడు అవుతున్నాడని స్పష్టమవుతుంది. పుట్టుకతోనే కులం ఏర్పడే నేటి ఆచారాన్ని ఈ సూత్రం స్పష్టంగా ఖండిస్తున్నది కదా ?

ఒకే వ్యక్తి జన్మతో శూద్రుడు, కర్మతో ద్విజుడు అవుతున్నప్పుడు ద్విజుడు ఆర్యుడు, శూద్రుడు అనార్యుడు ఎలా అవుతారు ? అందరూ ఆర్యులేకారా ?

కాగా, శూద్రుడు, ద్విజుడు, విప్రుడు, బ్రాహ్మణుడు మొదలైన తేడాలు గుణకర్మ విభాగంలో వచ్చాయేకాని, అసలు భారతజాతి ఒక్కటే—అని దీనిని బట్టి తేలుతున్నది. శూద్ర బ్రాహ్మణత్వాలు ఒకే వ్యక్తిలో అతని విజ్ఞానస్థాయిని బట్టి ఏర్పడే రెండు దశలు. శూద్రుడు సంస్కారంవల్ల బ్రాహ్మణుడవుతాడు. ఈ విషయం మహా భారతంలో స్పష్టంగా చెప్పబడివుంది.

“న జాతిః షూజ్యతే రాజన్
గుణాః కల్యాణకారకాః
చండాల మపి వృత్తస్థం
తం దేవా బ్రాహ్మణం విదుః.”

—భారతం

“జననంబు చేత చూచిన
జనులెల్లరుకూడ ఏకజాతియె అనుచున్
మన శాస్త్రములు సమస్తము
పెనురొద మినుముట్ట ఘోషపెట్టుటలేదే?”

—నిబద్ధ భారతం

ఈ విషయాన్ని భగవద్గీత మరీ స్పష్టంగా వివరించింది :

“చాతుర్వర్ణ్యం మయాసృష్టం
గుణకర్మ విభాగశః”

—భగవద్గీత

ఈ గీతావాక్యానికి కొందరు అపార్థాన్నితీసి, తమకు అనుకూలంగా వాడుకొంటున్నారు. “వారి వారి గుణాలను, పనులను అనుసరించి మనుష్యులను నాలుగు వర్ణాలుగా విభజించాను” అని కృష్ణభగవానుడు చెప్పాడు. (కృష్ణభగవానుడు ప్రపంచానికంతటికీ భగవానుడుగాని, వర్ణభేదం గల హిందువులకు మాత్రమే కాడన్న

ఇంగితాన్ని మనం ఇక్కడ గుర్తించాలి.) ఈ భగవద్వాక్యానికి విపరీతార్థంతీసి, ప్రారబ్ధాన్నిబట్టే ఆయా వర్ణాలలో పుడతారని అజ్ఞానంలోవున్న ప్రజలకు బోధించడం జరిగింది. పాపం చేసినచండాలుడై పుడతాడనిన్నీ ప్రచారం చేశారు. అలా ప్రచారం చేసేవారు అటువంటి—అంతకన్న ఘోరమైన పాపాలను చెయ్యడానికి జంకడంలేదు. పునర్జన్మమీద నమ్మకంవున్న హిందూజాతి నేడు, అటువంటి నమ్మకాలు లేని ప్రపంచంలోని ఇతర జాతులకంటే, ఎక్కువ పాపాలను, అమానుషకృత్యాలను చేస్తున్నదంటే— అంతకన్న ఘోరం మరేముంటుంది ?

ఈనాడు హిందూ సమాజంలో వేదందారి వేదానిది. విస్వన్నదారి విస్వన్నది. ధర్మందారి ధర్మానిది, ఆచారందారి ఆచారానిది. మతగ్రంథాలు చెప్పేదానికీ, మనం ఆచరించేదానికీ ఏమాత్రమూ సంబంధంలేదు !

“పోరాడు. పురోగమించు. గెలిస్తే ఖూలోక రాజ్యం. చస్తే వీరస్వర్గం” అని, యుద్ధరంగంలో సింహనాదంచేసి ఆవిర్భవించిన వీరగీతి భగవద్గీత. అట్టి మహోత్సవం మూలమతంగాగల భారత సమాజం శానిసతనంలో కూరుకుపోవడం, “ఒక చెంపకొడితే రెండవ చెంప ఇయ్యి” అని, కేవలం అహింసను బోధించిన ఇతర దేశాలు “అణోరణీయాం, మహతోమహీయాం” నినాదాలతో నవగ్రహాల మీదికీ, నక్షత్రాలమీదికీ దండెత్తి పోతూవుండడం ఎంత విపరీతం ! ఇట్టి వైపరీత్యానికి కారణమేమిటి ? నాకు ఒక్కటే కారణం కనిపిస్తున్నది. అది ఇది : వర్ణవ్యవస్థ ముదిరి, కఠినకులాలుగా చీలి, జాతీయత చిన్నాభిన్నమైపోవడం. జ్ఞానం దాచిపెట్టబడి, ప్రజాసమూహం అజ్ఞానంలో ముంచి వుంచబడడం. ప్రతిభావికాసానికి అవకాశమే లేక, మహోబుముల అవతరణకు ఆటంకాలేర్పడడం,

క్రమంగా మన మతం విజ్ఞానధనం మాసిపోయి, మూఢస్మృతులు మాత్రం మిగిలి వుండడం.

ఆనాడు “శూద్ర” శబ్దం జాతిని తెలిపే పదం కాదని, అది మనిషి లోని ఒక అవస్థను- అనగా అతని గుణాన్ని, పనిని తెలిపే శబ్దం అని మనం తెలుసుకొన్నాం. ఆనాడు ఈనాటి కులాలవంటివి లేనేలేవు. వర్ణాలు ఏర్పడివున్నాయి. అందులో ద్వీజులు మూడు వర్ణాలు. శూద్రులు ఒక వర్ణం. ఐదవవర్ణం లేదు.

“బ్రాహ్మణ ఉత్రియో వై శ్యః
 త్రయో వర్ణా ద్వీజాతయః
 చతుర్థ ఏకజాతి స్తు
 శూద్రో, నాస్తితు పంచమః”

—మనస్మృతి

ఈ చతుర్వర్ణాల చరిత్రకోసం ఇంకా మనం కొంతవరకు చరిత్రను, కొంతవరకు మన పురాణేతిహాసాలను పరికించి చూద్దాం.

చరిత్రను, మహాపురుషుల రచనలను పరికించి చూస్తే, ఆర్యుల జన్మస్థానం ఉత్తరధ్రువప్రాంతం అని తెలుస్తున్నది. శ్రీ లోకమాన్య తిలక్ మహాశయుని “ఆర్యుల ఉత్తర ధ్రువనిలయం” (The Arctic Home of the Aryans) అనే మహాగ్రంథం ఈ విషయంలో మనకు చాల ఉపకరిస్తుంది. ధ్రువప్రాంతం సమశీతోష్ణంగాను, భారతభూభాగం మానవ వికాసానికి అయోగ్యంగాను వున్న కాలం అది. క్రమంగా శీతోష్ణపరిస్థితులు మారడం, ధ్రువప్రాంతంలో హిమవ్రళయం రావడం జరిగి, అక్కడి ఆర్యులు పలుముఖాలుగా చెదరిపోయారు. అందులో ఒక జట్టు దక్షిణముఖంగా బయలుదేరారు.

ఈ జట్టుకు తరువాతిస్థిరనివాసం కాస్పియను సముద్ర ప్రాంతంగా కనిపిస్తుంది. వేదాల అవతరణ ఉత్తరధ్రువప్రాంతంలోను,

పురాణాల అవతరణ కాస్పియను సముద్ర ప్రాంతాల్లోను అయి వుండవచ్చుకూడ. ఇందుకు బలమైన ఆధారాలున్న వున్నాయి. కశ్యప ప్రజాపతి ఉనికి ఈ కాస్పియను తీరప్రాంతమేనని, అతని పేరే ఆ సముద్రానికి వచ్చిందనీకూడ చెపుతున్నారు.

అసీరియనులకు, సిరియనులకు చారిత్రకంగా జరిగిన యుద్ధాలే మన పురాణాలలో దేవాసుర యుద్ధాలుగా వర్ణించబడినట్టు కనిపిస్తున్నది. అసీరియనులు “అసురలు” గాను, సిరియనులు “సురలు” గాను వర్ణించబడ్డారు. చారిత్రకంగా సిరియనులు, అసీరియనులు ఒకే జాతికి చెందినవారు. పౌరుగుదేశాలవారు. పౌరాణికంగా సురలు, అసురలు, దాయాదులు, ఒకే తండ్రికి పుట్టినవారు. దితి, అదితుల బిడ్డలు. కశ్యప ప్రజాపతి సంతానం.

ఆ కాలంలో తరచుగా అసీరియనులు సిరియాపై దండెత్తి, వారిని ఓడించడం, వీడించడం జరుగుతుండేవి. దేవాసుర యుద్ధాలలో ఇదే తరచు జరుగుతుండేది. అసురలే సురలను తరచు ఓడించి వీడిస్తూ వుండేవారు. ఈవిషయం “బ్రాహ్మణుల యూదు జాతీయత (The Hebrew Origin of the Brahmins)” అనే గ్రంథంలో విపులంగా చర్చించబడింది. కాస్పియను ప్రాంతమే మేరుపర్వత ప్రాంతమనికూడ భావించబడుతున్నది,

“...మన ఆర్యులకు, ఇరాన్ వారికి (పారసీనులకు) చాల దగ్గర సంబంధము కలదు. కాని వారికి అసురులైనవారు మనకు సురలు గాను, మన అసురులు వారికి సురలుగాను మారిరి.”

— తెలుగు విజ్ఞానసర్వస్వము - పుట 313

మారడం కాదు. అసలు, అదే సత్యం కదా? అసీరియనుల (అసురుల) దేశంలో అసురులే దేవతలు కావడంలో చిత్రం ఏముంది?

కాగా, ఉత్తరద్రువప్రాంత వాసులైన ఆర్యులు, కాస్పియను తీరభూములలో స్థిరనివాసులై, అక్కడ అంతఃకలహాలకు లోనై, అందులో ఒకతెగ ఆగ్నేయంగా తరలి. కొండలను దాటి, భారత దేశంలో ప్రవేశించారు. అప్పటికి భారతదేశం శీతోష్ణపరిస్థితి మానవ వాసయోగ్యంగా మారివుండవచ్చు. వారు సింధునదీ తీరంలో స్థిరనివాసులై, వ్యవసాయజాతియై, నాగరికులైనారు. నేడు హరప్పా, మొహంజోదారో ప్రాంతాలలో వెలువడిన నాగరికత వారిదే. వారే ద్రవిణులు (ద్రావిడులు)

“హరణ్యం, ద్రవిణం” అని అమరం నిర్వచిస్తున్నది. ద్రవిణం అనగా ధనం. వ్యవసాయజాతిగా స్థిరపడి, నాగరికులై, పాడిపంటలతో ధనధాన్యాలతో తులతూగుతూ వున్నవారు కాబట్టి వారు ద్రవిణులు (ధనవంతులు) అని పిలువబడ్డారు.

ఆ తరువాత ఎన్నోవేల సంవత్సరాలకు కాస్పియను ప్రాంతాల నుంచే మరొక ఆర్యతెగ, అదేదారిన భారతదేశంలో ప్రవేశించారు. వీరు క్రొత్తగావచ్చిన ఆర్యులు. వీరిని వైదికార్యులు అనవచ్చు. అంతకుముందే అక్కడికి వచ్చి స్థిరపడివున్న నాగరికార్యులను వీరు ద్రావిడులు అన్నారు. మళ్ళీ ఈ ఆర్య ద్రావిడుల మధ్య పాత పోరాటాలు పునర్విజృంభించాయి. ఆ విరోధభావంతో వైదికార్యులు తమ దాయాదులగు పూర్వార్యులను దస్యులని, రాక్షసులని, ఇంకా అనేకమైన చెడ్డపేర్లతో దూషించారు. రాక్షసులకు “పూర్వదేవతలు” “తొలివేల్పులు”, “పుణ్యజనులు” అనేపేర్లు రావడానికి కారణం— వారు నేడు ఆర్యులని చారిత్రకంగా పిలువబడుతున్నవారికంటె చాలముందుగా వచ్చిన ఆర్యులై వుండడమే.

కాగా, నేడు ఇక్కడ ఆర్యులుగా వ్యవహరించబడుతున్నవారు, ద్రావిడులు, ఇంకా మధ్యఆసియా, ఐరోపా ప్రాంతాలలోని వివిధ

జాతులూకూడ ఆదిలో ఒకేఒక మూలజాతి కుటుంబానికి చెందిన ఆర్యులే. మనకు కావలసినంతవరకు మాత్రమే తీసుకుంటే - ద్రావిడులు ఆర్యులే. ఆర్యద్రావిడులు ఒకేజాతికి చెందినవారు. ఈ విషయాన్ని హిందూ పురాణాలు, మానవజాతి శాస్త్రాలూ ఏకగ్రీవంగా ఒప్పుకొంటున్నాయి.

ఆవిధంగా రెండవజట్టు వైదికార్యులు, మొదటిజట్టు ద్రవిడా ర్యులతో పోరాటాలకు దిగి, వారిని ఓడించి, దక్షిణాదికి నెట్టారు. చిక్కినవారిని బానిసలుగా చేసుకొన్నారు. వారిస్త్రీలను పెండ్లాడారు. క్రమంగా వారిలో కలిసిపోయారు. ఆ విధంగా ఏర్పడిన మిశ్రమజాతే భారతజాతి.

ఆర్య ద్రావిడ పోరాటాలలో వైదికార్యులకు బానిసలుగా చిక్కినవారి నే "శూద్రులు" అన్నారు.

"...సాంఘిక విభేదములు క్రమముగా కులభేదములుగా సూరి స్థిరపడినవి...ఆర్యులచేత జయింపబడి, ఆర్యులు అధమ వృత్తులుగా పరిగణించిన వైద్యము, జ్యోతిషము, సంగీతము, నేతపని, కుమ్మరిపని, కమ్మరిపని, తోళ్ళు కుట్టుపని మొదలైన వృత్తులవలన జీవించు ద్రావిడులు మొదలుగా గల దేశీయ జాతులవారిని శూద్రులు అను పేర నాల్గవ వర్ణముగా ఆర్యులు తమ సంఘములో చేర్చుకొనిరి...రాజుల ఆగ్రహోనుగ్రహముల వలనను, తత్తద్గుణకర్మల వలనను ఒక కులమువారు మరొక కులమునకు మారుచుండుట కూడ మొదట పరిపాటిగా నుండెను." క్రమముగా ఏకులమువారు ఆ కులము వృత్తులతోనే జీవింపవలెనను కట్టడి అమలులోనికి వచ్చినది.

వైదికార్యులు భారతదేశంలో ప్రవేశించేటప్పటికే మూడు వర్గాలుగా వచ్చినారు. బ్రహ్మ, ఊత్రియ, వైశ్య వర్ణాలు అవి. ఇప్పుడు ఈ శూద్రులను నాలుగవ వర్ణంగా ప్రకటించి, తమ సామాజిక వ్యవస్థలో ఒక భాగంగా చేసుకొన్నారు.

ఉత్తరాదిని ఆర్య ద్రావిడ నామరస్యం కుదిరి ఒక సామాజిక వ్యవస్థగా మారి, ప్రశాంతత ఏర్పడేటప్పటికి దక్షిణాదినికూడా ప్రశాంతత ఏర్పడింది. దక్షిణాదికి నెట్టివేయబడి, ఇక్కడ రాజ్యాలు ఏర్పరచుకొన్న ద్రావిడులు క్రమంగా వైదికార్య సామాజిక విధానాన్ని అవలంబించి, గుణకర్మ విభాగ పద్ధతిలో వర్ణాలను ఏర్పరచుకొన్నారు.

ఆ పస్తంభుడికి పూర్వం దక్షిణభారతంలో వర్ణ విభజన లేదు. అతడే తొలిసారిగా దక్షిణాదిలో వైదిక మతాన్ని, వర్ణవ్యవస్థను ప్రవేశపెట్టినవాడు. అతడు క్రీస్తు పూర్వం ఏడవ శతాబ్దికి చెందినవాడు. ఇది నా వాదనకు పోషకమైన చరిత్రాశం.

వైదికార్యులువచ్చి, అంతకుపూర్వం ఏనాడో వచ్చి స్థిరపడివున్న పూర్వులతో కలిసిపోయి, తమతో తెచ్చిన వైదిక మతాన్ని వ్యాపింప జేసినారు. అధునిక శాస్త్రపరిశోధనల దృష్ట్యాకూడ ఇది సత్యమే. ప్రస్తుతం భారతదేశంలోవున్న ప్రజలంతా— వైదికార్యులు, ద్రావిడులు అనబడేపూర్వార్యులు, వర్ణాంతర వివాహజనితులైన కోట్లకొలది ఉప కులాలవారు, సవర్ణులు అవర్ణులు అందరూ ఒకే ఒక “కాకేషియను” జాతి మానవకుటుంబానికి చెందినవారే. మూల మానవ జాతులు ఐదింటిలోను కాకేషియను జాతి ఒకటి. అసలు నేడు ప్రపంచంలోని ఏ ఒక్క మానవుడు కూడ స్వచ్ఛంగా ఏదో ఒక్క మూలజాతికి చెందిన వాడుగా లేడని, ఇప్పుడు అందరు మానవులూ

మిశ్రమ జాతివారుగానే వున్నారని మానవజాతి శాస్త్రపరిశోధకులు అంటున్నారు.

కానీ వేదసమ్మతం కానట్టి, వైగా వేదవిరుద్ధమైనట్టి, మొన్న మొన్నటి వరకు లేనట్టి వర్ణవ్యవస్థను పట్టుకొని ప్రేలాడడంశుద్ధ అజ్ఞతకారా ?

వాతావరణ పరిస్థితులు, జీవిత స్థితిగతులు, కలిమి లేములు, కాయకష్టాలు, జ్ఞానార్జనావకాశాలు. వృత్తుల నుంచి చెడ్డలు మానవునిలో కాలక్రమేణా శారీరకంగాను, మానసికంగాను అనేక మార్పులు తెస్తాయి. “నల్లబ్రాహ్మణుడు, ఎర్రమాదిగాడు” వగైరా సామెతలు కేవలం అజ్ఞానాన్ని సూచించేవి మాత్రమే.

ఇక్కడ రెండు ముఖ్యవిషయాలను గుర్తించవలసి వుంది.

- (1) “ఆర్య” శబ్దం జాతిని సూచించేదికాదు. అది ఒక జీవితవిధానం.
- (2) “వర్ణం” రంగును సూచించేదికాదు. అది గుణాన్ని, తద్వారా వృత్తిని సూచించేది.

ఆర్యత్వం ఒక జీవిత విధానం. ధర్మార్థ కామ మోక్షాలైన పురుషార్థాలను నాలుగింటిని క్రమంగా సాధించడం ఆర్యమతలక్ష్యం. ధర్మం, అర్థం, కామం, మోక్షం. ఈ నాలుగు అర్థాలలోను ఒకొక్క అర్థాన్ని సాధించినవాళ్ళు ఒక్కొక్క “వర్ణం”గా వర్ణించబడ్డారు. వర్ణం అంటే ఇక్కడ గుణం. ధర్మం గుణంగా కలవారు శూద్రులు. అర్థం గుణంగా కలవారు వైశ్యులు. కామం గుణంగా కలవారు క్షత్రియులు. మోక్షం గుణంగాకలవారు బ్రాహ్మణులు అంటే - బ్రహ్మ, క్షత్రియ, వైశ్య, శూద్రులు క్రమంగా మోక్షార్థులు, కామార్థులు, అర్థార్థులు, ధర్మార్థులు. ఈ గుణాలనుబట్టే వారి పనులున్ను ఉన్నాయి. గుణాలు మారినప్పుడు పనులున్ను మార

తాయి. ఈ మార్పును సాధించి, శూద్రత్వంనుంచి బ్రాహ్మణత్వానికి పురుషుని వికసింపజేసేదే ఆర్యమతం.

శూద్రత్వం పురుషుడికి బాల్యవస్థ అనుకుంటే, వైశ్యత్వం యౌవనావస్థ, క్షత్రియత్వం 'కౌమారావస్థ, బ్రాహ్మణత్వం వృద్ధాప్యవస్థ అని చెప్పవచ్చు. పురుషుడు శారీరకంగా బాల్యంనుంచి వృద్ధాప్యంవరకు పెరుగునట్లే, ప్రపంచంలోని మానవుడైన ప్రతివాడు గుణాత్మకంగా శూద్రత్వంనుండి బ్రాహ్మణత్వంవరకు వికసిస్తాడు. అట్టి క్రమవికాసానికి శాస్త్రీయంగా తోడ్పడేదే ఆర్యమతం.

విశ్వశ్రేయమే ఆదర్శంగా "సర్వేజన స్సుఖినో భవంతు" నినాదంతో, "కృణ్వంతో విశ్వమార్యం" అని ఎలుగెత్తిచాటుతూ, ప్రపంచ మానవుల నందరినీ ఆర్యులుగా చెయ్యడంకోసం జైత్రయాత్ర కదిలిన విశ్వజనీనమతం ఆర్యమతం !

"జన్మనా జాయతే శూద్రః" కనుక, పురుషుని శూద్రత్వం నుంచి క్రమంగా బ్రాహ్మణత్వం వరకు వికసింపజేసి, చివరకు బ్రహ్మైక్యాన్ని సాధించడం ఆర్యమతం. ఈ ఆర్యమతాన్ని, దాని జీవిత ధర్మాన్ని అనుసరించే ప్రతివాడు ఆర్యుడే.

"కృణ్వంతో విశ్వమార్యం" (విశ్వ మానవులను ఆర్యులుగా నొనర్చుడు) అనేది ఆర్యమత నినాదం. ఈ నినాదాన్ని అనుసరించే ఆ కాలంలో ఉత్తరధ్రువం మొదలు దక్షిణ సముద్రపు దీవుల వరకు గల మానవులతో అనేకులు ఆర్యులైనారు. మూల ఆర్య తెగలకు చెందివున్నప్పటికీ, వైదికార్య మతానికి చెందని ద్రావిడాది తెగలనేకం ఈ నినాదాన్ని పురస్కరించుకొని వైదికార్యులైనారు.

"గణికాగర్భ సంభూతో

వసిష్ఠశ్చ మహామునిః

తపసా బ్రాహ్మణో జాతః
సంస్కారః తత్ర కారణం”

“జాతో వ్యాసస్తు కైవర్యైః
శ్వపాక్యాస్తు పరాశరః
బహవోఽన్యేపి వివత్సః
ప్రాప్తాయే పూర్వ మద్విజాః”

“ఇట్లు పూర్వము అద్విజులై, విస్మృత సంస్కారము ననుసరించి ఎందరో బ్రాహ్మణులైరి.”

—పూర్వగాథాలహరి

“బ్రాహ్మణ శ్రేష్ఠుడైన భార్గవుడు తొల్లి ద్విజులులేని ఒకానొక దేశమందు సర్వసముదౌచు, కైవర్య జాతి జనుల జందెములువైచి విప్రుల జబుపలేదె?”

—నిరుద్ధభారతం

“తొల్లి కణ్డమునీంద్రచంద్రుండు మ్లేచ్చ దేశమైన ఐగుప్త కేతెంచి, అచట వేలకొలది మనుష్యుల వేదమతము నందు చేర్చడె? వారు పూజ్యతను గనరె?”

—నిరుద్ధభారతం

ఈ విధంగా అద్విజులైన ఇతర జాతీయులెందరో వైదికార్య మతంలోకి చేర్చుకోబడ్డ ఉదాహరణలు మన హిందూ శాస్త్రాల నిండా వున్నాయి.

దేశ దేశాలు తిరిగి, వేదమతాన్ని వ్యాపింపజేసిన మహా ఋషుల దేశం మనది. ఇట్టి దేశంలో శూద్రుడు వేదం వినగూడదన్న శాసనం పుట్టడం, ఒకే జాతిలోని రెండు వృత్తివర్గాల స్త్రీ పురుషు

లకు పుట్టిన బిడ్డ అస్పృశ్యుడుగా బహిష్కరింపబడడం నిజంగా దురదృష్టకరం. ఇట్టి దురదృష్టకర శాసనాలు ఎప్పుడు ఎందుకు పుట్టినవో ఎవరూ స్పష్టంగా చెప్పలేదు. ఆ సంకుచిత శాసనాలే వేదవిజ్ఞానానికి సంకెళ్ళు తగిలించి కులతత్వపు శైదు కొట్టులో పడవేసినవి. ఆనాటినుంచే వేదమాత కృశించిపోయి, ఆర్యధర్మం నశించిపోయింది. మరీ దురదృష్టకరమైన విషయమేమిటంటే. స్మృతియుగంనాటి ఏతత్ సాంఘిక శాసనాలను, ఆర్డినెన్సులను కాలవర్షితులకు అనుగుణంగా సవరించుకోవడమో, రద్దుచేసికోవడమో చేయకుండా, వాటిని ఈనాటికీ అనులు జరపడానికి ప్రయత్నిస్తూ వుండడం. ఆనాటి వేదకాలపు ఔన్నత్యాలనుండి ఆర్యమతము ఎటువంటి చీకటిలోయలలోకి పతనమైపోయిందో, ఎంతటి అమానుషమైన వెర్రితలలు వేసిందో, ఆర్యధర్మ జీవన ప్రవంశి ఎంతగా ఎండిపోయిందో వీనివల్ల స్పష్టమవుతున్నది. వేదహృదయం తెలిసిన ఆర్యధర్మ నాయకత్వం లోపించడంతో, భారతప్రజలు కోట్లకొలదిమంది పరమతాల పాలైపోయారు కూడ.

ఇక, “వర్ణం” గురించి ఒక్కమాట. ఆర్యుల సామాజిక వ్యవస్థ లోని వర్ణవిభజన ఆయావర్ణాల రంగువై ఆధారపడి జరిగినట్టిది కాదు. రంగే ఇక్కడ ప్రధానమైతే, భారతదేశానికి వచ్చిన వైదికార్యులు మూడువర్ణాలు మూడు వేరువేరు జాతులని చెప్పవలసి వస్తుంది. వైదికార్యులు ఒక్కజాతికాక, వేరువేరు రంగుజాతుల ఖూటంగా గ్రహించవలసి వస్తుంది. ఈవాదాన్ని “బ్రాహ్మణుల యూదు జాతీయత” గ్రంథం సమర్థిస్తున్నదికూడ. కాని, నాకు ఈవాదం సమ్మతంగా కనిపించడం లేదు.

భారతదేశంతో కలుపుకొని, మధ్యప్రాచ్య-ఐరోపా ప్రాంతంలోని ప్రజలంతా మొత్తంమీద నల్లటి పొడవైన శిరోజాలు, నల్లటి వెడల్పైన

కళ్ళు, బూడిదరంగు శరీరాలుకలిగిన ఒకే “కాకేషియను” జాతికిచెందిన మానవులు. ప్రపంచంలోని మూల మానవజాతులు ఐదు అని మానవ జాతి శాస్త్రపరిశోధకులు చెపుతున్నారు (1) కాకేషియనుజాతి. (ఐరోపా, ఉత్తరాఫ్రికా, నైఋతిఆసియా ప్రాంతాలు) (2) మంగోలియను జాతి. (చైనా, జపాను ప్రాంతాలు) (3) ఇథోపియను జాతి. (ఆఫ్రికా, ఆస్ట్రేలియా ప్రాంతాలు-నీగ్రోలు వగైరా) (4) అమెరికను జాతి. (ఉత్తరదక్షిణ అమెరికాలలో ఆదివాసులు) (5) మలయనుజాతి. (ఆగ్నేయాసియా ప్రాంతాలు). భారతదేశంలో కొన్ని తూర్పు ప్రాంతాలు తప్ప, మొత్తంమీద కాకేషియను మూలజాతివారే వీరు అనేక వర్గాలుగా. తెగలుగా, వర్ణాలుగా, చీలిపోక తప్పనప్పుడు అట్టి చీలిక దేశకాల పరిస్థితులను అనుసరించిన జీవితవిధానాలనుబట్టి జరుగుతుండేగాని, వారి రంగునుబట్టి జరగడానికి వీలులేదు.

అందువల్ల, ఇక్కడ, వర్ణం కేవలం గుణాన్ని, ఆభిరుచినీ, వృత్తినీ సూచించే శబ్దం మాత్రమే. ఒక కుటుంబంలో నలుగురు అన్నదమ్ములు నాలుగు వృత్తులను చేసుకుంటూ, నాలుగు వర్ణాలకు చెందివుండవచ్చు. ఒకడికి చదువు బాగా వస్తుంది. ఒకడు వ్యాపారం బాగా చేస్తాడు. ఒకడు మంచి వస్తాడు అవుతాడు. మరొకడు వ్యవసాయం పనిలో నిపుణుడుగా వుంటాడు. ఈ నలుగురూ ఉమ్మడి కుటుంబంలో కలిసి వున్నప్పుడు ఒక పంక్తినే భోజనం చేస్తారు. కాని వారు విడిపోయిన తరువాత, పవృత్తివాడు ఆవృత్తి వాళ్ళతోనే సంబంధ బాంధవ్యాలు కలిగివుంటూ, కాలక్రమాన ప్రత్యేకవర్ణం వాడై పోతాడు.

రామాయణ కాలం నాటికి వర్ణభేదంలేదు. గుణకర్మలనుబట్టి భారతజాతి అప్పటికే నాలుగు వర్ణాలుగా విభజించబడివున్నా, వర్ణాలు వృత్తి పరంగానే వున్నాయిగాని, ఇప్పటివలె కులాలుగా

పతనం చెందలేదు. ప్రపంచంలో ఏ మానవుడైనా తన శూద్రత్వం నుంచి బ్రాహ్మణత్వానికి వికసించగల కాలమది. ఆ విధంగా బ్రాహ్మణత్వాన్ని సాధించినవాడే వసిష్ఠుడు.

అయితే, రామాయణంలోని శంబుక వృత్తాంతంమాట ఏమిటని ఎవరైనా ప్రశ్నించవచ్చు. ఆ వృత్తాంతాన్ని ఎవరో కులచత్వవాదులు ఇటీవల రామాయణంలో చేర్చివుంటారని, అది కేవలం ప్రక్షిప్తం మాత్రమేనని నా వుద్దేశం. శబరి వృత్తాంతాన్ని. శంబుకుని వృత్తాంతాన్ని ఒకే గ్రంథంలో, ఒకేకవి వ్రాశాడనడం మానవతకే విరుద్ధం.

ఇప్పుడు శూద్రులుగాను, ద్రావిడులుగాను వ్యవహరించబడుతున్న వారుకూడ ఆర్యులేనని స్పష్టమయిందిగదా. ఇక మాలమాదిగలు, అనగా హరిజనులు, పూర్తిగా ఆర్యులేనడంలో అసంబద్ధత ఏముంది? కాగా హరిజనులు ఖచ్చితంగా ఆర్యులే.

హరిజనుల పూర్వులలో ఎంతోమంది మహాపురుషులు, మహా ఋషులు, బ్రహ్మర్షులు వున్నారు. వారిలో కొంతమంది : మతంగ మహర్షి, ఆదికవి వాల్మీకి, వేదవ్యాసమహర్షి, అరుంధతి, శక్తిమహర్షి, పరాశరమహర్షి, శ్రీశుకమహర్షి. భక్తనామదేవుడు, తిరుప్పాడి యాళ్వారు, శ్రీరామానుజులవారి ఆదిగురువైన తిరుకచ్చినంబి, చోకామేచుడు, శబరి, రోహిదాసుడు, భక్తనందనారు, మారోపంతు, సాంఖ్యదర్శనప్రవక్త కపిలమహర్షి. సత్యకాముడు, వ్యదకర్ముడు, ఉలోపి, ధర్మవ్యాధుడు, శ్రీహర్షుని ఆస్థానంలోని దివాకర మహాకవి, మారనూరి నంబి, నందవరమును పాలించిన నందరాజు. కనకమహాకవి. సారంగి, పల్నాటి యోధుడుకన్నమనీడు, రాజపుత్రి కురంబి, మాయావతి, జమదగ్ని మహర్షి మున్నగువారు.

హరిజనులు పూర్వం ప్రజాపతులు, మహర్షులు. బ్రహ్మర్షులు, మహాకవులు కావడమేగాక రాజ్యాలను కూడ పాలించారు.

“..... పంచములే
 నెలకొని యేలరె? రాజ్యము
 నెలకొల్పరె మున్ను ? శౌర్య
 నిరతులుకారే ?”

—నిబద్ధ భారతం

“నందుడను నతడు ప్రజలా
 నందము నందంగ పాలనము సేయడె ? ఆ
 నందవరమ్మున నాతని
 మందిర చిహ్నమ్ము లిపుడుమాత్రము లేవే ?”

—నిబద్ధ భారతం

ఈనాడు ఆసేతు హిమాచలం వ్యాపించి, ప్రతి గ్రామంలోను నివసిస్తున్న కోట్లకొలదిమంది మాలమాదిగలలో-ధర్మన్నలు, మూర్తులు, కూర్మయ్యలు, సంజీవయ్యలు, జాలయోగులు, జాషువాలు, శ్రీనివాస రావులు, జ్ఞానానంద కవులు, నీలకంఠంలు, వెంకట్రావులు, భాగ్య రెడ్డి వర్మలు, నాగప్పలు, ప్రభాకర్ జీలు, అంబేద్కరులు, జగజ్జీవన రాంలు వేలకొలదిమంది వున్నప్పుడు, ఆనాడు ప్రాందవమూలపురుషులలో వందలకొలది మంది మహనీయులు మాలమాదిగలై వున్నారంటే అందులో విశేషం ఏమున్నది ?

నేడు వైదికార్యధర్మం పునరుజ్జీవనాన్ని, పునర్వికాసాన్ని పొందాలంటే — మళ్ళీ హరిజనులనుంచే మహర్షులు, బ్రహ్మర్షులు అవతరించవలసి వున్నదేమో ! చరిత్ర పునరావర్తనశీలం కదా !

నేటి మాలమాదిగలను గురించి కూడ ఇక్కడ ఒకమాట చెప్పవలసి వుంది. ఈ రెండువర్ణాలూ కూడ మతంగమహర్షి వంశస్థులే; మాతంగులే. వీరు వర్ణభావస్యలుగా, అవర్ణులుగా చేయబడ్డారుకదా ? అవర్ణులుగా చేయబడడం అంటే, వృత్తిరహితులుగా చేయబడడమే

కదా? ఉత్తను వృత్తులకు వీరు దూరం చెయ్యబడడంతో, వెలివేయబడి ఊరికి అవతల ఉంచబడడంతో, గత్యంతరంలేక చర్మకారవృత్తిని అవలంబించవలసివచ్చింది. రానురాను అందులో కొందరు వస్త్రపరిశ్రమను స్వీకరించారు. జనసంఖ్య పెరిగేకొలదీ వీరిలో కూడ గుణకర్మ విభాగం జరిగింది. క్రమంగా “తోలు, నూలు” పరిశ్రమలకు స్వీకరించిన ఇరువర్గాలవారు మాదిగ, మాల కులాలుగా పరిణమించారు. కాబట్టి ఈ మాలమాదిగ కులం ఒకేఒక కులం. హైందవ గ్రంథాలలో మాల, మాదిగ, చండాల, శ్వపచ, మాతంగ, పుల్కస వనై రా పదాలన్నీ పర్యాయ పదాలుగానే వాడబడ్డాయి. ఏమాత్రమూ భేదం చూపబడలేదు.

అయితే ద్రావిడార్య, వైదికార్య తెగల రాకకు పూర్వం మన భారతదేశంలో ఆదివాసులే లేరా, అంటే — సరిగా చెప్పలేం. ఇప్పుడు ఆదివాసులు (Tribes) గా పేర్కొనబడుతున్నవారు అసలు ఆదివాసు లయితే అయివుండవచ్చునేమో.

“...ఆర్యులు వర్ణించిన ఆ ఆదివాసులకును, ఈనాడు అడవులలోను, కొండలలోను నివసించు అనాగరక జాతులవారికిని ఆకారములోను, ఆచార వ్యవహారములలోను చాల పోలిక లున్నవి...”

— తెలుగు విజ్ఞాన సర్వస్వం - పుట 212

“విద్యా వినయ సంపన్నే
 బ్రాహ్మణే గవి హస్తినీ
 శుశిచైవ శ్వపాకేచ
 పండితా సమదర్శినః”

బ్రాహ్మణుడు, గోవు, ఏనుగు, కుక్క, చండాలుడు అనే భేదం లేకుండా అందరియందు పండితులు సమదర్శనులై వుంటారని గీత

చెపుతున్నది. అట్టి పండితులు కొరవడడం వల్లనే ఈ మధ్యకాలంలో హిందూధర్మం మాసిపోయి, హిందూమతం గిడసజారిపోయింది.

ఆధునిక యుగంలో అట్టి పండితులు తిరిగి ఉద్భవించడం ఆరంభమయింది. రాజా రామమోహనరాయలు, స్వామీ దయానంద సరస్వతి, రామకృష్ణ పరమహంస, వివేకానందుడు, జాతిపిత గాంధీ మహాత్ముడు, అఖిలవ మనువు అంబేద్కరు, మహాకవి మంగిపూడి వేంకటశర్మ. “మాలపల్లి” రచయిత ఉన్నవ లక్ష్మీనారాయణ, బ్రహ్మర్షి వేంకటరత్నం నాయుడు, “మాలపల్లి” చిత్ర నిర్మాత గూడవల్లి రామబ్రహ్మం. కందుకూరి వీరేశలింగం పంతులు మున్నగు ఎంతోమంది తిరిగి ఆర్యమతోద్ధరణకు కంకణం కట్టుకొని పని చేశారు. ప్రస్తుతం ఎంతోమంది పనిచేస్తున్నారు. వేదాత్మ నెరుగని కొద్దిమంది సంకుచిత హృదయులు, తామే సనాతనులమనుకుంటూ, వైదికమత పునరుజ్జీవనానికి, ఆర్యధర్మ పునర్వికాసానికి దెబ్బకొట్టే విధంగా ప్రవర్తిస్తూ, రచనలు సాగిస్తూ వున్నా—అనేకమంది వైదికాచార ధర్మపరులైన పెద్దలు, వృద్ధులు, యువకులు, పండితులు, కవులు, నాయకులు ముందుకువచ్చి ఈనాడు “కృత్వాంతో విశ్వమూర్ఖం” నినాదాన్ని తిరిగి చేపట్టారు. వారందరికీ నా జోహారులు.

హరిజనులు ఆర్యులేనని, ఆర్యద్రావిడ భేదంకూడ కృతక మైందేగాని నిజమైందికాదని, ద్రావిడులు కూడ ఆర్యులేనని నిరూపించడం కోసమే నేను ఈ నాటకాన్ని వ్రాశాను. “అసలు జాతి భేదమే లేకుండా, వసుధైక మానవకుటుంబం, సమసమాజం ఏర్పడుతున్న ఈరోజుల్లో ఈగోల అంతా దేనికి?” అని ప్రశ్నిస్తారేమో, అట్టి వారికి నా జవాబు - ఒక నమస్కారం.

ఇంతవరకు యోగవాసిష్టం, జ్ఞానవాసిష్టం గ్రంథాలు ఉన్నాయి. అందువల్ల ఈ పవిత్ర కల్యాణ గాథకు “రాగవాసిష్టం” అని పేరు

పెట్టాను. హైందవసామాజిక వ్యవస్థలో బ్రహ్మర్షి వసిష్ఠుడు ఒక కొన, మాతంగకన్య అరుంధతి రెండవ కొన. ఈ రెండు కొనలూ కలిసి ఆర్యధర్మచక్రాన్ని పరిపూర్ణం చేసినై. ఈ కల్యాణం జగత్కల్యాణ కారకం, ముఖ్యంగా ఆర్యులందరికీ ఆరాధ్యం.

వద్దెనిమిది సంవత్సరాల క్రిందట వ్రాసిన ఈ నాటకం నేడు వెలుగు చూస్తున్నది. ఇందుకు కారకులైన హరిజన సేవక సఘం వారికిని, నా ఆజ్ఞామిత్రులు శ్రీ పేములుగారికిని నేను ఎంతో కృతజ్ఞుణ్ణి. దీన్ని తమ “సంస్కృతీసంవర్ధక సమితి” తొలిప్రచురణగా వెలువరిస్తున్నందుకు సదరు సమితి అధ్యక్షులైన శ్రీ సంబూరి శ్రీనివాసరావుగారికి వందనాలర్పిస్తున్నాను. అరుంధతీ వసిష్ఠుల లక్ష్యంలో పోయిన నా తల్లిదండ్రులను కూడ స్మరిస్తున్నా నీ సందర్భంలో.

ఈనాటకం ప్రదర్శనాన్ని గురించి ఒకమాట. రంగువెలుగుల పర్వట్లు, మైకు వుంటే ప్రదర్శన ఆనందకరంగా వుంటుంది. ప్రతి రంగంలోను బ్రాకెట్లలో ఇవ్వబడ్డ సూచనలు సందర్భాన్నిబట్టి మైకులో తెరవెనుకనుంచి చెప్పబడుతూవుంటే, ప్రేక్షకులకు కథ వివరణ జరుగుతూ వుంటుంది.

“ఎల్ల హిందువులును ఉపాసించుదేవ
గణములోవల మాతంగకన్య లేదె”

—నిరుద్ధ భారతం

‘మాణిక్య వీణాం ఉపలాలయంతీం
మదాలసాం మంజుల వాగ్విలాసాం
మాహేంద్ర నీలద్యుతి కోమలాంగీం
మాతంగకన్యాం మనసాస్మరామి.

“మాతా, మరకత శ్యామా.
మాతంగీ, మధుశాలినీ,
కుర్యాత్ కటాక్షం కల్యాణీ,
కదంబ వనవాసినీ!

“జయ మాతంగ తనయే !
జయ నీలోత్పలద్యుతే !
జయ సంగీత రసికే !
జయ లీలాశుక ప్రీయే !

—కాళిదాసు

“మాతంగముని కన్యకాం
మధురభాషిణీం ఆశ్రయే”

—శంకరాచార్యులు

“జయమాతర్విశాలాక్షి !
జయ సంగీత మాతృకే !
జయ మాతంగి ! చండాలి !
గృహీత మధుపాత్రకే !”

—శ్యామలా స్తోత్రం

ఈ విధంగా మాతంగకన్య పరమేశ్వరి అవతారంగా, ఆదికాలంనుంచీ అనూచానంగా స్తుతింపబడుతున్నది.

“మనసై వేదమాత్తవ్యం
నేహ నానాస్తి కించన
మృత్యోః స మృత్యుం గచ్ఛతి
య ఇహ నానేవ పశ్యతి”

—కళోపనిషత్తు

(మనస్సుచే మాత్రమే ఆ బ్రహ్మను పొందగల్గు చున్నాము. అప్పుడీ నానాత్వమేలేదు. ఎవడు ఈ ప్రపంచమందు నానాత్వమును చూచుచున్నాడో, వాడు జనన మరణ రూప సంసార దుఃఖములో పడిపోవుచున్నాడు)

“ఈశావాస్యం ఇదం సర్వం
యత్కించ జగత్యాం జగత్,
తేన త్యక్తేన భుంజీథా
మా గృధః కస్య స్విద్ధనం.”

(సమస్త విశ్వమునందును ఏ కొలది చరాచర వస్తుజాలము కలదో, అది అంతయు భగవంతునిచే ఆచ్ఛాదితము. కనుక, భగవత్ప్రసాదితమైనదానిని త్యాగ బుద్ధితో అనుభవింపుము. ఎవ్వని ధనముకొరకును ఆశింపకుము.)

— ఈశావాస్యోపనిషత్తు

“కృణ్వంతో విశ్వమార్జ్యం”

— బోయి భీమన్న

పాత్రలు

అరుంధతి

వసిష్ఠుడు

సంధ్య

పరమశివుడు

ప్రాచీనుడు

శివోహం

కులగిరి

గోష్పాదం

కుంభోదరం

మునులు

వ్రజలు



రా గ వా సి ఘం

ప్రథమ రంగం

(తెర లేవడానికి ఒకనిమిషం ముందునుంచే లోపలనుంచి పాటవినిపిస్తూవుంటుంది. తెర లేచినతరువాతకూడ పాటవినిపిస్తుంది. రంగం వేదవనకీకారణ్యంలో అరుంధతి ఆశ్రమం. దూరంలో కొండలు, సమీపంలో యమునానది. వృక్షలతా గుల్మాలతో ప్రకృతి చాల దట్టం. ఋతువు వసంతం. సమయం ప్రత్యాషం. రకరకాల, రంగురంగుల పువ్వులతో దృశ్యం మనోహరం. చెదరిపోతున్న చీకట్లను తరిమికొడుతున్న చిత్రకాంతులు నేత్రపర్వం చేస్తూ వున్నాయి. సూరంగా వినిపిస్తున్న పాట కొంచెంకొంచెంగా దగ్గర అవుతూవుంది. పాడుతూ, నృత్యం చేసుకుంటూ సంధ్య రంగంలోకి ప్రవేశిస్తుంది. ఆమె శీతాకోక చిలుకవలె, రంగురంగుల పూలదండవలె రమణీయంగా వున్నది. ఆమె నృత్యాన్ని మయూరాలు, గానాన్ని కోకిలాలు అనుసరిస్తూ వున్నాయి. మధ్యమధ్య “సఖ, మేలుకో” అని ఆమె అన్నప్పుడు ప్రకృతిఅంతా “కో” అని ప్రతి పలుకుతూవున్నది.)

సంధ్య

మేలుకో!

సఖ! మేలుకో!!

ప్రశాంతముగ మేలుకో!

ప్రభాసముగ మేలుకో!

సుఖముగ, సుందరముగ, భా

సుర తరముగ మేలుకో !

మేలుకో ! సఖ మేలుకో !!

స్వప్న చరిత్రల పుటలకు

స్వర్ణయుగమ్ములు ఘటించి

అలసిన నీ రథము మలిపి,

ఆవలి పొలిమేర నిలిపి,

మేలుకో ! సఖ ! మేలుకో !!

మందార వనాంతరమున

ఇందిర కావోన మిచ్చి,

కైలాసపు గడపనుండి

గంగకు స్వాగతము చెప్పి

మేలుకో ! సఖ ! మేలుకో !!

నీ నేవకు సతీదేవి

వాసంతిక బంపించె,

వాణీకర వీణావర

వాదములిట విహరించె !

మేలుకో ! సఖ ! మేలుకో !!

సర్వ విశ్వ సౌందర్యము

సల్పచున్న దిదె నృత్యము,

ప్రాతస్సుఖ హేతువుగా

వైతాళిక గీతవుగా

మేలుకో ! సఖ ! మేలుకో !!

(నృత్యం చేసుకుంటూ సంధ్య నిష్క్రమిస్తుంది. ఉజ్జ్వలమై వున్న రంగంలోకి బాలబుషి వసిష్ఠుడు ప్రవేశిస్తాడు. మిరుమిట్లు గొల్పుతున్న పుష్పకాంతుల్ని తిలకిస్తాడు. ఘమఘమలాడుతూ మత్తెక్కిస్తున్న సుగంధాన్ని ఆహ్రూణిస్తాడు. కర్ణవేయంగా సంధ్యను కీర్తిస్తున్న శకుంతగీతాలను ఆకర్ణిస్తాడు. ముగ్ధుడవు తాడు. చల్లని మలయానిలం అతణ్ణి పరవశుణ్ణిచేస్తుంది. అనుకో కుండానే అతనికంతం మ్రోగుతుంది. అమృతనాదం మధుర రుచుల్ని అతడు ఒక్కొక్క గ్రుక్కే ఆస్వాదిస్తాడు.)

వసిష్ఠుడు

అరుణోదయమున కీ

అనురాగ మెచటిదో !

అడవితీగల కింత

అమృతత్వ మేమిటో !

దుర్గయే మెచ్చి వరమిచ్చెనో ?

స్వర్గమే వచ్చి యిట విచ్చెనో ?

పల్కరించెను పువ్వు !

పరిమళించెను పాట !

వేదనాదములోనె

వేణురవము జనించె !

ఆగమములే ముక్తినొందెనో ?

రాగాత్మగా పుట్టువందెనో ?

హేమంత యామినీ

సీమంత రేఖపై

కనుమూసి తెరచి నం

తన ఇంత సొబగేమి !

ఇంద్రియమ్ములు తెన్ను దప్పెనో ?

ఇంద్రజాలము కన్నుగప్పెనో ?

(పాడుతూనే పరిక్రమిస్తాడు. పాతదారులే కొత్తగా కనిపిస్తున్నాయి ! నిన్ను లేని ఈ రామణీయకం నే డెక్కడినుంచి వచ్చింది ? ఎప్పుడూ అతడు గుర్తించని ప్రతి గడ్డిపోచ ఇప్పుడు అతణ్ణిపట్టి నిల్పుతున్నాయి ! ఎవరది ! కళ్లు జిగేలుమన్నాయి ! ముఖం తేజోవంతం అయింది ! ఆపాదమస్తకం అరుణరాగం తరంగిత మయింది. ఉదయాద్రి పురిటిగృహంలో బాలభాను డైనాడు ! ఎవరో అతడు చూస్తున్నాడు ! ఎంతసేపు అలా చూశాడో ! “మేలుకో” అన్నపాట వినిపించి అతడు వెనక్కి తిరిగాడు ! సంధ్య పాడుకొంటు, నృత్యంచేసుకొంటు వస్తున్నది ! మొదటి దిశకేసి చూశాడు. అక్కడ ఏమీ కనిపించలేదు. తిరిగి సంధ్యను చూశాడు. అప్పటికే సంధ్య రంగంలో ప్రవేశించింది. ఆమె ఎర్రని దుస్తులు ధరించివుంది.)

సంధ్య

మేలుకో !

జగ మేలుకో !!

బాలహరిణి చరణములను

పడి నలిగిన తృణలవమా !

పుంస్కీకిల కంఠములో

పొరమారిన పల్లవమా !

మేలుకో !

జగ మేలుకో !

మధువనమా ! మేలుకో !

మధుకరమా ! మేలుకో !

మహితాధ్వగ నవపార్థివ

మానవమా ! మేలుకో !

మేలుకో !

జగ మేలుకో !

ప్రేమలతా కుటీరమా !

హేమసాత్ర పటీరమా !

ధరాధార ధారాధర

ధార్మిక చైతన్యరమా !

మేలుకో !

జగ మేలుకో !!

(వసిష్ఠుడు తన్మయుడైనాడు. నృత్యంతో, గానంతో అతనిచుట్టు ఒకటి రెండు సార్లు తిరిగి, సంధ్య అలానే నిష్క్రమించింది. భక్తిభావంతో అంజలి ఘటించి, ఆమెను అనుసరిస్తున్న దృక్కుల్ని మరల్చుకొనే ప్రయత్నంలో, అతడు నిల్చుని చూస్తున్నాడు. అంతలో రెండోవైపునుంచి “సంధ్యా” అనే పిలుపు మధురాతిమధురంగా వినవచ్చింది. జిమ్మున తుమ్మెదల వలె చెదరి అతని చూపులు వనమంతా గాలించాయి. దూరంలో- అంతకుముందు తనను రంజించిన రాగరాశిదే ఈమధురాంచిత శబ్దంగా అతడు భావించాడు. ఈమె సంధ్య! ఆమె ఎవరో??)

వసిష్ఠుడు

సంధ్య! ఏ సమయాని కా రమణీయ రూపం ధరించి, ధరిత్రిని రంజించే పరాశక్తి! రాశిపోసిన ప్రకృతిసౌందర్యం రమణీమణిగా నర్తిస్తున్నది నాచుట్టు!

ఇందిందిరానంద తుందిలమ్ములు, సుంద

రామంద మంజీర రవళిగాగ;

మందమారుత చలన్మాకంద నవదళ

స్తబకమ్ము, శాటీప్రశస్తిగాగ;

తరు శిరస్సీమంత వరపుష్పరస బిందు

రుచి, లసన్మణిహార రోచిగాగ;

కిసలయాలయ కళాకృతి రాగమెత్తు కో

కిల గీతి, ప్రియనాట్య గీతిగాగ;

ఉదయభాను సదాగమనోత్పవమున
 అవళమై కేళిసల్పు సంధ్యాకుమారి !
 మకుట కుసుమ రజమ్ములు మహికి రాల,
 మహి రజమ్ములు మకుట సుమాల జేర !

ఈ నాట్యంలో నే నొక భంగిమను. ఈ సౌందర్యంలో
 నే నొక రేఖను. ఈ గానస్రవంతిలో నేనొక వీచికను.

(నిమీలిత నేత్రుడై నాడు వసిష్ఠుడు. దూరంలో సంధ్యా
 వందన గీతం మధురంగా వినవస్తున్నది. అతడు అలానే అంజలి
 ఘటించి నిలిచి ఉన్నాడు.)

(తెరలో : గీతం :)

ఓ ఉషా ! ఓ ఉషా ! ఉండవే సుంత,
 కరగిపోనేలనే కనుతెరచి నంత ?
 రాత్రి హృదయములోన రాగమై వికసించి
 సౌందర్య మూర్తివై జగతి కేతెంచితివి !
 అరుణార్కు డదె ప్రేమహస్తములు సాచెనే,
 జనమెల్ల మీమీదె కనువెట్టి లేచెనే !
 ఓ విశ్వజీవనీ ! మా వందనము లివే,
 అందుకొని నీకరుణ అవని కందీయవే !

(సంధ్యావందనం చేస్తున్న ఆ దివ్యసుందరిని తన మనః
 ఫలకంమీద దర్శిస్తున్నాడతడు. ఆ యపూర్వానుభూతిలో మునిగి
 అత డలా ఎంత సేపున్నాడో ! గుండె గుభెల్లుమన్న పదో ధ్వని
 అతణ్ణి మేల్కొల్పింది.)

(తెరలో : ఒక కంపిత కంఠధ్వని:)

సంధ్యా! సంధ్యా! అరుంధతి మునిగిపోతున్నదమ్మా!

(తెరలో : సంధ్య కంఠధ్వని:)

ఆఁ! ఏమిటి!!

వసిష్ఠుడు

ఆఁ! ఏమిటి??

(ప్రకృతి ఆందోళిత అయింది. వసిష్ఠుడు ప్రకంపితుడైనాడు. దిక్కులు పరికించినాడు. ధ్వని వినవచ్చిన దిశకు అతని పాదాలు పరుగుతీశాయి. అంతవరకు అతడు నిలబడ్డతావునుంచి చిమ్మిన ఎర్రని కాంతికిరణాలతో రంగం విస్తావితమయింది. లోపల ఉరుములు, మెరుములు; జలసాతాల హోరు. దృశ్యం క్రమంగా చీకటైపోయింది.)

ద్వితీయ రంగం

(చీకటి క్రమంగా విడిపోయి, చల్లని కాంతి రంగంలో ప్రసరిస్తుంది. చాలవరకు అదే దృశ్యం. నది చాల సమీపంలో వుండడం కొంత స్థలాంతరాన్ని సూచిస్తుంది. పరిసరం ఆశ్రమ లక్షణ విలసితం. మొదటి దృశ్యం ముగియడానికి, ఈ దృశ్యం ప్రారంభం కావడానికి మధ్య వ్యవధానం ఎంతోలేదు. అరుంధతిని చేతులలో పెట్టుకొని వసిష్ఠుడు ప్రవేశించాడు. ఇరువురి వస్త్రాలు కొంచెం తడిసివున్నాయి. తగిన స్థలంకోసం పరికించాడు. మెత్తని

పచ్చికపై పరుండబెట్టాడు. నాడి పరీక్షించాడు. ఏమీ తోచడం లేదు. దేనికోసమో చుట్టూ పరికించాడు. సంధ్య రెండోప్రక్క నుంచి పరిగెత్తుకొంటూ వచ్చింది— “అక్కా, అక్కా” అంటూ. వసిష్ఠుణ్ణిచూచి హఠాత్తుగా ఆగిపోయింది.)

సంధ్య

మీరా! మా అక్కేదీ? (వసిష్ఠుడు సమాధానం ఇవ్వక ముందే అటూ, ఇటూ చూచి) అమ్మో!! (అరుంధతిని సమీపించి తన పమిలెతో శరీరం ఒత్తుతుంది.) అక్కా! అక్కా! అమ్మో!!

వసిష్ఠుడు

మీ అక్క కేమీ భయంలేదు. గోల చెయ్యకు. (ఇంతలో తాను సేకరించిన కొన్ని చిగురుగుత్తులను తామరాకులకు చుట్టి అరుంధతి తలక్రింద దిండుగా పెట్టాడు.)

సంధ్య

(కంగారుగా) ఇప్పుడెలాగ? ఏమి చెయ్యాలి?

వసిష్ఠుడు

ఏమీ చెయ్యనక్కరలేదు. కొంచెం విశ్రాంతి తీసుకోనీ.

సంధ్య

అమ్మో! నీళ్ళు త్రాగిందేమో! ఏదో చికిత్స చెయ్యకుండా ఎలా? మీ రెవరో మహర్షులు! త్వరపడండి, స్వామీ! మీ మేలెన్నటికీ మరువం.

వసిష్ఠుడు

(మళ్ళీ నాడిచూచి, పెదవులపై చిరునవ్వు కనబరుస్తూ)
మీ అక్క సామాన్యురాలు కాదు. నదిలో ఈతపట్టు తప్పగానే
జలస్తంభనం గావించి సమాధిలోకి పోయింది. మెల్లగా బోధిల్ల
గలదు. మీరు వనదేవతలా ?

(అంతలో అరుంధతి రెప్పలెత్తుతుంది. రంగం తళుక్కు
మంటుంది.)

సంధ్య

అక్కా! అక్కా! (సంతోషంతో అరుస్తుంది) ఎంత
ప్రమాదం గడిచిందక్కా!

అరుంధతి

సంధ్యా! (ఆమె ముఖంలోకి సూటిగాచూస్తూ) ఏమి
జరిగిందమ్మా? (జ్ఞాపకం తెచ్చుకోడానికి ప్రయత్నిస్తూ, తిరిగి
కళ్ళుమూసుకొంటుంది.)

వసిష్ఠుడు

ఇక భయంలేదు. నేను పోయివస్తాను.

(ఈమాటలు వినబడగానే తత్తరపాటుతో అరుంధతి లేచి
నిలబడుతుంది. అంతవరకు ఆమె వసిష్ఠుణ్ణి చూడనేలేదు. తన
దగ్గర కూర్చుని ముఖంలో ముఖం పెట్టుకొనివున్న సంధ్యను
మాత్రమే చూచింది. ప్రప్రథమంగా అతణ్ణి ఇప్పుడు చూచింది.
సంభ్రమాశ్చర్యాలు విద్యుత్తరంగాలవలె శరీరమంతా వ్యాపిం
చాయి. రెప్పపాటుకాలం నిశ్చేష్టురాలైంది. వసిష్ఠుడు కూడ

సమ్మోహితుడై ఆమెనే చూస్తున్నాడు. నదీగర్భంనుంచి తాను రక్షించిన తపస్విని కా దీమె! మరింకెవరు? అయితే ఇంత క్రొత్తగా కనిపిస్తున్న దేమిటి? ఉషఃకాంతిలో సంద్యకన్న ముందు తాను దర్శించిన దివ్యమూర్తి ఈమే!)

సంద్య

అక్కా! ఆపద్బాంధవులకు అభివందనం చెయ్యి!

అరుంధతి

ఋషికుమారల ఋణం తీర్చుకోలేం (అంజలి ఘటిస్తుంది.)

వసిష్ఠుడు

(తిరిగి అంజలి ఘటిస్తూ) నన్ను మీరు ఊమించాలి. మీరు సామాన్య మానవులనుకొని రక్షణచర్య కుద్యమించాను. నా అవజ్ఞతను మన్నించి—

సంద్య

మన్నించం.

అరుంధతి

(కోపంగా) సంధ్యా! ఎవరితో మాట్లాడుతున్నావో కొంచెం గుర్తించు.

సంద్య

ఆర్తత్రాణ పరాయణుడు, అఖండ తపోధనుడు, అద్వి తీయ సత్త్వ సంపన్నుడు, అరుంధతీ ప్రాణ—

అరుంధతి

(తీవ్రంగా) చాలించమ్మా, చాలించు. (వసిష్ఠునితో) ఆర్యా! ఈమె మర్యాద తెలియని మంకుపిల్ల. తమించ గోరు తున్నాను.

సంధ్య

పోనీ ఎందుకై నా మంచిది, తమించండి. ఇక ఆశ్రమానికి పోవడం ఉత్తమం. అతిథిసత్కారం తరువాత యథేచ్ఛగా మాట్లాడుకోవచ్చు.

వసిష్ఠుడు

(పరధ్యానంగా) సంధ్యా! (నాలుక కరచుకొని) బాలా మణీ!

సంధ్య

(నవ్వుతూ) ప్రమాదం ఏదీలేదు. పిలవడానికేగడా పేరు? మమ్మల్ని—ముఖ్యంగా నన్ను పేరుపెట్టే పిలవండి. మా అక్కయ్య సంగతి నాకెందుకు ?

అరుంధతి

(వసిష్ఠునితో) ఇక మనం ఆశ్రమానికి వెళ్ళడమే—

వసిష్ఠుడు

(సందోహిస్తూ) ఏ ఆశ్రమానికి ?

సంధ్య

(కొంటెగా) మీ ఆశ్రమానికి. ఏం ? రానివ్వరా ?

వసిష్ఠుడు

(పులకేతుడై) అంత అదృష్టమా నాకు? (అరుంధతివైపు చూస్తూ) నిజంగా మీరు మా ఆశ్రమానికి రాగలిగితే అప్పుడు ఆశ్రమ జీవితం ఎంత సౌఖ్యవంతంగా వుంటుంది! తపస్సు ఎంత ఆనందప్రదం అవుతుంది!

(దూరంగా, ఎక్కడో పదో పిలుపు వినిపిస్తుంది.)

సంధ్య

(అలకీంబి) ఎవరో పిలుస్తున్నట్లున్నది. నేను చూచి వస్తాను.

(పరుగెడుతుంది. అరుంధతి, వసిష్ఠుడు ఒంటరిగా వుండి పోతారు. ఒకరినొకరు చూచుకుంటారు. సహజమైన ఆకర్షణ. పరస్పరం భక్తి తప్ప వారమధ్య మరేభావంలేదు. వసిష్ఠుడు జాలకుడైనా మహర్షి. అరుంధతి బాలికయైనా తపస్విని. స్త్రీ పురుష భావమే వారికిలేదు. కాని, ఒక మహాశక్తి వారిని బంధించింది. ఒకరి చూపులు ఒకరి సౌందర్య సీమలలో చిక్కుకొన్నాయి. అలా—పకానుభూతిలో వారు ఎంత సేపు ఆనందించారో తెలియదు. క్షణకాలపు ఆత్మైక్యం అనంత యుగాల పరిచయాన్ని వారికి లభింపజేసింది. సంధ్య ఎప్పుడు వచ్చిందో వారు గుర్తించనేలేదు. ఆమె ఇద్దరికేసి పరీక్షగాచూచి, అరుంధతి చేయిపట్టుకొన్నది.)

అరుంధతి

(తెప్పరిల్లి) సంధ్యా!

వసిష్ఠుడు

(నిట్టూర్చి) ఇక నేను పోయిరానా మరి ?

సంధ్య

ఎక్కడికి ?

అరుంధతి

మా ఆశ్రమానికి రారా ?

(మళ్ళీ దూరంలో పిలుపు “వసిష్ఠా” అని.)

వసిష్ఠుడు

ఆ పిలుపు నాకోసమే. నా సహాధ్యాయి నాకోసం వెతుక్కుంటూ వస్తున్నాడు. ఇక నేను మసలడం జాగుండదు.

అరుంధతి

మా ఆతిథ్యం ?

వసిష్ఠుడు

మరొకసారి.

సంధ్య

పునర్దర్శనం ?

వసిష్ఠుడు

రేపే !

(నిష్క్రమిస్తాడు. అరుంధతి, సంధ్య అతడువెళ్ళినదారి వెంట చూస్తూ నిలబడినారు. అరుంధతి దగ్గరగల ఒకపూలతీగను ఆనుకొన్నది. ఇంకా ఆమె తేరుకోలేదు. స్నానఘట్టంలోని దుస్సంఘటన, తరువాతి అపూర్వ మధురానుభూతి ఆమెను

అయోమయం చేసివేసిస్తే. ఆ వనరంగంలో ఆలోచనలు నాట్యం చేస్తున్నాయి. చెక్కుటద్దాలలో చుట్టూవున్న ఎర్రటి పువ్వులు రూపురేఖలు దిద్దుకొంటున్నాయి. నిమీలిత నేత్రాలు కట్టెదుటి సరోవర సరోజాలపై వ్రాలి వికసిస్తున్నాయి. జాగా తెల్లవారి పోయింది. ఆర్ద్రనయనాలతో ఆమె దివ్యసౌందర్యాన్ని ఆలోకించింది సంధ్య! ఉత్తేజిశురాలై అరుంధతి చెక్కిలిమీటి, ఆమె చుట్టూ నాట్యంచేస్తూ సంధ్య పాడసాగింది.)

సంధ్య

మేలుకో!

చెలి! మేలుకో!!

విచ్చినదే తామరసము

త్రచ్చినదే ప్రేమరసము,

ముచ్చటగా వెదకి, వెదకి

తెచ్చినదే నీపెదవికి

మేలుకో!

చెలి, మేలుకో!!

కనకాంబర కోరకమున

కల నిజమై వచ్చినదే!

నీలాంబర పశ్చరమున

నీకోసము నిల్చినదే!

మేలుకో!

చెలి, మేలుకో!!

గుండియలో గూడుతట్టి
 కోకిల గొంతెత్తె నేడు,
 ఆనందము గజ్జెకట్టి
 అందియ మ్రోయించె చూడు
 మేలుకో!
 చెలి, మేలుకో!!

(రంగం అరుంధతి చిరునవ్వు కాంతితో నిండిపోయి,
 క్రమంగా దృశ్యం అదృశ్యమై పోతుంది.)

తృతీయ రంగం

(వేదవనంలో మరో దట్టమైన అరణ్యభాగం. ప్రొద్దు
 పొడుపువేళ. చెట్లనీడల్లో చేరుకొని ప్రక్కలు పరుచుకొంటు
 న్నాయి చీకట్లు. వాటినిచూచి ఈలపురుగులు ఒక్కటేమోతగా
 మొరుగుతున్నాయి. గుడ్లగూబలకు చత్వారపు జోళ్ళను కుదురు
 స్తున్నాయి సాలెగూళ్ళు. రాత్రి తన మకాం లేపుకొని ఉషః
 కాంతి రూపంతో తరువాతి మజిలీకి పోతున్నది. యజమాని
 వచ్చిన కార్యాలయంవలె సూర్యోదయంతో అరణ్యం సద్దణగింది.
 దూరంలో సూర్య నమస్కారం వినిపిస్తుంది. క్రమంగా అది
 సమీపిస్తుంది. శ్లోకాన్ని బిగ్గరగా వల్లించుకొంటూ కులగిరి ప్రవే
 శిస్తాడు. దిక్కులుచూస్తూ, మధ్యమధ్య బెదురుతూ వుంటాడు.)

కులగిరి

“బ్రహ్మస్వరూప ముదయే
మధ్యాహ్నాతు మహేశ్వరమ్
సాయం ధ్యాయే త్వదా విష్ణుం
త్రిమూర్తించ దివాకరమ్.”

(వడివడిగా కొంత సేపు వల్లించి)

అ అబ్బా! వ్యేధవ చదువు. చదువుకంటే చ్చాకలిపని మెగుగు. (దిక్కులుచూస్తూ నడిచి, కాలికి ఏదో తగిలి బోర్లపడి, లేచి దులుపుకొంటూవుండగా చాలదూరంలో ఏదో పాట విని పిస్తుంది. ఉల్కిపడి చుట్టూ పగికిస్తాడు. ఆలకిస్తాడు. ఏమీ విని పించదు. ఏదో కనిపెట్టినట్టుగా తల పంకిస్తాడు.)

తెలిసింది! వ్యాళ్ళే! వ్యసిష్ఠుడే అదృష్టవంతుడు! అతడి తపస్సు వృథించింది. బ్రంభనో, ఊర్వశినో, కృనీసం ఏ త్తిలోత్త మనో స్సంపాదించుకోలేకపోతే త్తపస్సెందుకు తగలబెట్టను?

వ్యాడొస్తే కృనిపించే ద్వేవకన్యకలు నాక్కనపడరేం? నేను ప్రొద్దెక్కి రావడమే క్కారణం కావచ్చు. వ్యేధవది, మొలు కువే రాదు! ఏనాటికానాడే— వ్యేధవ ప్రొద్దు రోజూ ఎక్కి పోతూనేవుంది. నేడేమైనాసరే, ఆ స్సొందర్యవతుల్ని చూడ కుండా వ్యేళ్ళను.

(కొంచెం ముందుకు నడుస్తాడు. సంకోచంతో ఆగు తాడు.)

వసిష్ఠు డక్కడే వుంటే ? వ్యాళ్ళ స్నేహం ల్లభించిన నాటినుంచీ అక్కడే అతడి మకాం ! స్వంధ్యావందనానికని అ అర్థరాత్రే బైలుదేరతాడు. జ్ఞాము ప్రొద్దెక్కి వ్వస్తాడు ! శ్శమి ధలకని పోతాడు. స్వంధ్యవార్చి వస్తాడు ! వ్యవో ! వసిష్ఠా ! ఎ పం ఇంద్రభోగమోయ్ !

(మరికొంత దూరం పోయి)

అ! ఇ ఇదేదో ఆశ్రమంలాగేవుంది. అది ఇఇదే కావచ్చు. (శబ్దం) వ్యస్తున్నారనుకుంటాను. పం చెయ్యాలో ! ఎలా పలక రించాలో !

(శబ్దం వినిపించిన దిశనుంచి ఏదో ఒక మృగం బైటికి వచ్చి కులగిరిని చూచి పారిపోతుంది. వెనుకనుంచి “కాండ్రు” మనే అరుపుతో శివోహం రంగంలోకి దూకుతాడు. కులగిరి కంగారెత్తి పోయి, “బ్యాబోయ్” అంటూ గెంతి, శివోహాన్నే కౌగిలించుకుంటాడు.)

శివోహం

(పలగిరివీపు తడుతూ) భయంలేదు. భయంలేదు. వత్సా! నేనున్నాను. నేనున్నాను.

కులగిరి

(కళ్ళు తెరవకుండానే) ఎవరు నీవు ? ఎక్కడున్నావు ?

శివోహం

ఇక్కడున్నాను. ఎక్కడా వున్నాను.

కులగిరి

అంటే ?

శివోహం

నీలో, నాలో, నీ భయంలో, నా అభయంలో — అన్నట్టు
మరిచిపోయాను. ఇదిగో అభయహస్తం. (చేతిలో చేయివేస్తాడు)

కులగిరి

(శివోహంవంక బాగాచూస్తూ) న్ని వెవరు ?

శివోహం

నేను పడినిగాను, మృగాన్ని కాను, జలచరం అంత
కంటె కాను. మనిషినిోయ్ ! మనిషీ ! నేను మనిషిని !!

కులగిరి

న్నిన్ని దివరకెప్పుడూ చూడలేదు.

శివోహం

నీ వీ పల్లె కెప్పుడూ రాలేదు.

కులగిరి

ఏ పల్లె ?

శివోహం

మాదిగపల్లె

కులగిరి

అంటే ?

శివోహం

మాతంగ వాటిక.

కులగిరి

(ఒక్క గంతులో దూరంగా తప్పకొంటూ) చ్చంపాపురా,
కోతివెధవా! చ్చంపాపురా!

శివోహం

(కొంటెగా నవ్వుతూ) నీవింకా అటు వెళితే నిజంగానే
చస్తావు.

కులగిరి

పోరా, పోకిరి!

శివోహం

నిజమేరా, అటువెళ్లకు. అక్కడ ఇప్పుడే ఒక పెద్దపులిని
కట్టవేసి వచ్చాను. ఇండాక నిన్ను భయపెట్టేందదే!

కులగిరి

(జంకీ) మ్మరి నీవు మీదకురాకు.

శివోహం

వస్తే ?

కులగిరి

పులినోట్లొనన్నా చ్చస్తానుగాని, నిన్ను మ్ముట్టుకోను.

శివోహం

ఏడిసినట్టుగా వుంది—నీ సిద్ధాంతం. ఎవడు బోధించా
డురా నీ కది? మనిషిని తాకవ్? పెద్దపులి నోట్లొ చస్తావ్?
వహ్యో! వహ్యో!!

కులగిరి

న్నువ్వు చ్చుండాలుడివి. చండాలస్తు జనితో— జనితో—
జనితో—(జ్ఞాపకంరాదు పాపం)

శివోహం

ఏదోలే, ఏడుపు. మనిషినుంచి మనిషిని విడదియ్యడానికి
మహా వాక్యాలు ఉదహరించక్కర్లేదు.

(తెరలో పెద్దపులి అరుపు, తర్వాత ఒక బాల పిలుపు—
“ఓరే శివోహం ! దాన్ని విడిచి పెట్టెయ్యరా !” అని)

కులగిరి

(కంగారుగా) ఒరే ! బ్యాబు ! న్నేను పారిపోయేదాకా
ద్దాన్ని విడిచి పెట్టకురా ! న్ని కాళ్ళకు మొక్కుతా ! (వనకృ
తిరిగి పారిపోతాడు.)

శివోహం

(ప్రగలబడి నవ్వుచూ) ఓరి, నిన్ను తగలెయ్యా ! నిన్ను
తరిమే పెద్దపులి బైటిది కాదురా, లోపటిదిరా, నీ లోపటిది !!
(అదే నవ్వుడం నవ్వుతాడు.)

(తెర)

చతుర్థరంగం

(వేదవనంలో అరుంధతి ఆశ్రమం. ఫలపుష్ప భరితమైన
వృక్షలతాగుల్మాదులతో మనోహరంగా వుంటుంది. వివిధ మృగ

శకుంత సంతానం గీత నృత్యాదులను అభ్యసిస్తూ వుంటాయి. ఆకీట మృగరాజం అక్కడ తమ ధర్మాల్ని అభ్యసిస్తూన్నాయి. దూరంలో పాటవినిపిస్తుంది. దట్టమైన వనంలో కాలాన్ని గుర్తించలేం. దృశ్యంలోని వెలుగు నీడలు మధ్యాహ్న సమయాన్ని సూచిస్తున్నాయి. ఆ కంఠస్వరం అరుంధతిదే ! ప్రకృతి అంతా సావధానంగా వింటున్నది. రంగంలో ప్రవేశించింది, అతిలోక సౌందర్యవతి అరుంధతి! ఓహో, ఆతేజస్సు! ఆ రమ్యా లోకన దివ్యప్రభ? వినీల మేఘ రాశిలో మిలమిల స్రవించి పోతున్న విద్యుల్లహారి వలె ఆమె తళుక్కు మంటున్నదా వృక్ష చ్చాయలలో? మధుర గానంలో తేలిపోతూ, మందారపుష్పాలు రెండందుకొన్న దామె.)

అరుంధతి

మందారమ ! ఒక మంజరి నీవే !

మల్లీ ! వాడని మాలను షేవే!

మత్తిలకే ఓ మత్తకోకిలా !

మాకందమె నీ కందము చాలా !

ఉత్పల మాలిక లొప్పునలే ? ఈ

చంపక మాలిక చాలునలే ?

విశ్వములోగల పుష్పములారా !

వేంచేయరె పీయాషములూర !!

(ఒక పాత్రతో సంధ్య ప్రవేశిస్తుంది. అత్యాశ్చర్యంతో అరుంధతిని తిలకిస్తుంది. సంధ్యకు కూడ ఇది అపూర్వదృశ్యమే !)

సంధ్య

ఓహో! వసంతదేవత నాట్యంచేస్తున్నది! వసిష్ఠుని స్నేహంలో ఈమె పూర్తిగా నూతన వ్యక్తి అయింది! ఊణ ఊణమూ అపూర్వోత్కాంతిని పొందుతున్నది!

అరుంధతి

(ఒక వుప్పును చూపుతూ) సంధ్యా! దీన్ని చూడు! ద్యోవీధినుంచి దోసిట్లో రాలిన చంద్రబింబమనుకొంటున్నావా దీన్ని? (నవ్వుతూ) కాదు ఇది పువ్వే!

వరవసంతము తెన్ని వచ్చిపోయెనుకాదు?

ఏ ఋతువు తెచ్చెనే ఇంత నూతనశోభ?

ఏ సుధావర్ష ధారాసేచనమొకాని

మార్చివైచిన దాశ్రమము నొక్కప్రాద్దులో!

సంధ్య

సత్యమే. ప్రకృతికి అనుగుణంగా నీవుకూడ మారావు!

అరుంధతి

నీవుకూడ.

సంధ్య

నీకు అనుగుణంగా!

అరుంధతి

కాదు, కాదు.

పికము పాడుటకు, వల్లిక పల్లవించుటకు
సంబంధమేమిటే, సంధ్యాకుమారి ?
పరిణతి జెందుచుందుగు ఎవ్వరికివారె,
నవమాసమందు నీ నా భేద మెచటిదే ?

సంధ్య

ఏమో, నా సంగతి నాకు తెలీదు. నీవుమాత్రం ఇదివరకు
కాలకంఠు పూజాపరురాలవు. ఇప్పుడు కల్యాణనాట్యదేవతవు.

ఆరుంధతి

కాలకంఠుడు నటరాజు కాడా ?

సంధ్య

నటరాజుకు నాట్యమే కానుక, నీ ఉపాసనకు నేను
అడ్డం రాలేదుగదా ?

ఆరుంధతి

అనుచారిణి నంటివికదా ? నా నాట్యంలో నీ వొక
భంగిమవు కావలదా ?

సంధ్య

ఓ, తప్పకుండా. కాంక్షితమే కర్తవ్యంకూడ అయితే
అంతకన్నా కావలసిం దేముంది ?

(గిర్రున తిరుగుతూ, నాట్యంచేస్తూ)

నిన్నటి వరకును నిదురించితివా ?

నేడే కను దెరచితివా ?

ఈ ప్రణవాశ్రమమున కీనాడే
సుప్రభాత మో పూవా !

అంకురమ్ముగా, లోతునేలలో
బంకమన్నుగా బాధపడితివా ?

మూగ మొలకవై, సాగి తీగవై
రాగ మొలుకవే, పూవా !

(ఆగి) మరి నీ వలానే నిలబడిపోయావే !

అరుంధతి

(నిట్టూర్చి) ఏమో ! నా కాళ్ళు నేల కంటుకుపోయి
కదలలేకుండా వున్నాను. అబ్బా ! అడుగు లింత భారంగా
వున్నాయేమిటి ?

సంధ్య

ఆ భారం అడుగులది కాదు, ఎడదది !

అరుంధతి

కాదు, నీ పాటది ! (అలోచిస్తూ) నిజంగా - ఈ పువ్వు
గతజీవితం అంత దయనీయమా ?

సంధ్య

కావచ్చు.

అరుంధతి

వెనుక ఎంతో తపస్సు లేనిదే ఈ లతాజీవితానికి ఇంత
రమణీయ పుష్ప సాఫల్యత అబ్బదని నా ఉద్దేశం.

సంధ్య

నిరంతరం తపోముద్ర వహించి వుండే రాతిబండ
మాటేమిటి ?

అరుంధతి

నిత్యం నీ వేదో ఒక బండ సమస్యనే తెస్తూవుంటావు.

సంధ్య

నీ కీమధ్య మనస్సు మనస్సులో లేదులే. వసిష్ఠుణ్ణి
అడుగుదాం.

అరుంధతి

ఆయన రేపుగాని రారు. అదే నన్ను ఆయాసపెడు
తున్న తలంపు. ఇదేమిటో నా కర్థంకావడంలేదు. ఒక మనిషి
సాన్నిధ్యంకోసం మరోమనిషి బాధపడడం అపూర్వంకాదా,
సంధ్యా ? ఇది మనోవైకల్యమా ? తపోవైఫల్యమా ?
ఏమంటావు దీన్ని ?

సంధ్య

(నవ్వుతూ) నామాటకేంగాని, ప్రపంచమంతా “ప్రేమ”
అంటుంది దీన్ని. ఇది ఎప్పటికప్పుడే అపూర్వం. ఎవరిమట్టుకు
వారికే అభినూత్నం. దీని అనుభవం ఏ కణాని కా కణమే
మధురతరం. అందరికీ అందేఫలంకాదది. అందుకొన్నవారు
ధన్యులు. వారికి దేవతలే సేవచేస్తారని మన పరమశివుడు సతీ
దేవికి చెపుతుండగా విన్నాను.

అరుంధతి

ప్రేమ అంత దివ్యమయిందైతే, నన్నింత ఆరాటపెడుతున్నదేమిటి?

సంధ్య

నీ హృదయం ఇంకా పరిపక్వంకాలేదన్నమాట. ఔను— అదిప్పుడే వసంత కోకిల తొలి కాటు తిన్న క్రొంజిగురు మరి!

అరుంధతి

(కోపంగా) పో! మంకుపిల్లా!

(సంధ్య వెంటనే గిరున తిరిగి, 'నిన్నటివరకును నిదురించితివా' అని పాడుతూ, నిష్క్రమిస్తుంది. అరుంధతి నిట్టూర్పు విడుస్తుంది. పైకి చూస్తుంది. మధ్యాహ్నం కావస్తున్నది. వసిష్ఠుడి పరిచయనాటినుంచి ఆమె అదోలా వుంటున్నది. ప్రతీప్రాతఃకాలం అతని దర్శనమవుతున్నా, గంటలకొలది అతనితో ప్రయోక్తులు సాగిస్తున్నా ఆమెకు తృప్తిలేదు. తపస్సు విఘ్నమైనట్టుగా భావిస్తున్నది. ఒక్క తపస్సేకాదు, తన సర్వస్వమూ అతనికోసం త్యాగం చెయ్యగలదు. కాని—? అసలు, వసిష్ఠుణ్ణి తాను చాల కాలం క్రితమే స్వప్నంలో చూచింది. తన తపస్సు ఫలిస్తేనే గాని అతనితో పరిచయంకూడ దనుకొన్నది. ఇంతలో అనుకోని రీతిగా అతని పరిచయమయింది. ఒక్క క్షణంలో ఇంత విషయం ఆమె మనస్సులో చిరు తరంగాలను రేపింది. ఆమెకదిలింది. ప్రక్కలతాకాండంపై కూర్చున్నది, లేచింది.)

అరుంధతి

ఎంతకాలము నుండి ఈక్షించుచుంటి నే
 యమున కీ దారినే యరుగు నీ జడదారి !
 బాలసూర్యుని రీతి, పర్వచంద్రుని భాతి
 దిగివచ్చి నన్నింత పొగిలించునే నేడు !

(క్షణం భావించి, ఉత్సాహవతియై)

పొగులూ, దిగులూ ఏదీ నన్ను బాధించరాదు. మహేశ్వ
 రారాధనకు మల్లె పువ్వులు సేకరించవలసివుంది.

(ఇక్కడొక పువ్వు, అక్కడొక పువ్వు అందుకొంటూ)

వికసింపుము, వికసింపుము, మల్లీ !
 విహరింపుము చిరునవ్వులు, జల్లీ !
 పూజా గృహముల, ప్రేమ హృదయముల
 పులకింపుము చెక్కిలి గిల్లీ !

మల్లీ ! మల్లీ !

మంజుల వల్లీ !

పరభృతమా ! మంత్రము గానింపుమ !

పరమేశుని రాగముతో నింపుమ !

జగ మనురాగసమేతము కాగా

ప్రగతి కాగడాలను వెలిగింపుమ !

పరభృతమా ! మరి

త్వరపడుమా !

(పుష్పావచయం చేస్తూ, పాడుకొంటూ అరుంధతి దూరంగా వెళ్ళిపోతుంది. పాటకూడ దూరమే పోతుంది. అప్పుడు మరో ప్రక్కనుంచి వసిష్ఠుడు ప్రవేశిస్తాడు. దిక్కులు పరికిస్తూ మెల్లగా అడుగులు వేసుకొంటూ పురోగమిస్తాడు)

వసిష్ఠుడు

వసంత మధ్యాహ్నాల శోభను ఈ మాకంద వృక్షచ్ఛాయల్లో అనుభవిం చవలసిందే !

చింతనిప్పులవోలె వర్షించుచున్న
చండ భానుకరాలు శీర్షమున దాల్చి
ఆశ్రితుల కిందుకలశాల అమృత మొసగు
శివుని దలపించుచున్న వీ చెట్లగములు.

(ఈ ఆశ్రమం అతడికి రోజురోజు వినూతనంగానే కనిపిస్తున్నది. నేడు మరీ ఆనందకరంగా వుంది. ఉదయ సంధ్యా సమయాలలోనే అతడి దారికివస్తూ, అరుంధతితో సంభాషించి పోతూ వుంటాడు. ఈ వేళ మధ్యాహ్నం వచ్చాడు. తన ఈ విచిత్రచర్య తనకే ఆశ్చర్యంగావుంది. ఇప్పుడు ఆశ్రమంలో ఎక్కడ చూచినా అరుంధతి పాదముద్రలు, హస్తముద్రలే కనిపిస్తున్నాయి ! అడుగుల్లో అడుగులు వేసుకొంటూ, చిగురు గుర్తుల్ని తాకుతూ, అతడు పరిక్రమిస్తున్నాడు.)

వసిడి పుష్పాడి నొకచోట, పల్లవముల
నొక్కచోట, అనేకము లొక్కచోట,

ఒక్కటే ఒక్కచోటగ పెక్కు గతుల
అపుచున్న వీ రాగ చిహ్నములు నన్ను.

అరుంధతీ! నిత్యమూ నిన్ను తన ఒడిలో పెట్టుకొని ముద్దు
లాడుతున్న ఈ ప్రకృతి ఎంత ధన్యరాలు!

నీ పాద నిర్మల నీరేజములలోన
ప్రకృతి చై తన్యమే పల్లవించె!
నీ తనూవల్లికానేక భంగిమలలో
ప్రకృతి శృంగారమే పరిమళించె!
నీ ప్రసన్నేక్షణానీక రేఖలలోన
ప్రకృతి రాగములె రూపము ధరించె!
నీ మంజు మంజుల ప్రేమావతరణలో
ప్రకృతియే నై జపారము తరించె!
నీవు ముందుకు పోవగా, నీడవోలె
నీ ననుసరించి వచ్చుచుండినది ప్రకృతి,
ప్రకృతి ననుసరించిన త్వదభ్యర్థి నేను!
అద్దరివి నీవు, ప్రకృతి కిద్దరిని నేను!!

(వసిష్ఠుడు ముందుకు పరిక్రమిస్తాడు. ఎదర దూరంలో
అరుంధతిని గుర్తిస్తాడు. సంతోష స్వాంతు డవుతాడు. అటుకేసి
నిష్క్రమిస్తాడు. రెండవ ప్రక్కనుంచి అదేపాటను పాడు
కొంటూ అరుంధతి ప్రవేశిస్తుంది. ఆమె మనస్సు పూర్తిగా
పర మేశ్వర పూజాయ త్తమై వుంది.)

అరుంధతి

వికసింపుము, వికసింపుము, మల్లీ!

వినువీధుల పందిరులను డుల్లి;

మీలో నే నొక చెల్లిని గానా?

మీతో మింటికి పర్విడ లేనా?

చక్కని మల్లీ!

చుక్కల తల్లీ!!

(వెనుకనుంచి మెల్లగా వసిష్ఠుడు ప్రవేశించి, ఆనందంతో ఆమెను తిలకిస్తాడు. అరుంధతి హఠాత్తుగా ఆగి, వెనుదిరిగి చూచి, చకితురాలవుతుంది. తమకు తెలియకుండానే ఒకరి నొకరు సమీపిస్తారు. అరుంధతి ప్రణమిల్లుతుంది. వసిష్ఠుడు కంపిత గాత్రుడై ఆమెను వారించబోతాడు. అరుంధతి అవనతవదనంతో అంజలిఘటించి ఒక ప్రక్కగా నిలుస్తుంది. క్షణం సేపు ఇద్దరూ మౌనంగా వుంటారు.)

అరుంధతి

పరమేశ్వరుడే సాక్షాత్కరించా డనుకొన్నాను!

వసిష్ఠుడు

నేను అలానే అనుకున్నాను. అలానే అంటే—

(తడబడతాడు)

అరుంధతి

(నవ్వుతూ) వివరణ అక్కరలేదు లెండి.

వసిష్ఠుడు

ప్రకృతి—వన దేవత —వనితారూపంలో—

అరుంధతి

అగండి. మీరు నిజంగా పరమేశ్వరుడే కాగలరు. మీరు మరచివచ్చిన భూషణాలివిగో! (సమీపంలో ఒక మల్లెతీగపై వేసివుంచిన ముద్దమల్లెదండలు తీసి వసిష్ఠుడి కిస్తుంది. అవి నిజంగానే తెల్లత్రాచులవలె మిలమిలలాడుతున్నాయి.)

వసిష్ఠుడు

(మాలను అందుకొంటూ) ఇది తెల్లత్రాచుకాదు! పూజా పుష్పమాల!

అరుంధతి

పరమేశ్వరుని ఫణిమాల, మానవుల మణిమాల, పూజలో పుష్పమాలలేగదా?

వసిష్ఠుడు

(స్పష్టంగా అర్థంగాక) అంచే?

అరుంధతి

మీరు పరమేశ్వరుడై తే అది ఫణిమాలగా వుండేది. మీరు మానవులై తే మణిమాలగా మారేది.

వసిష్ఠుడు

ఓహో!

అరుంధతి

మానవత్వంనుంచి దివ్యత్వానికి పురోగమిస్తూ ఇప్పుడు మీరు మధ్యదారిలో వున్నారు. అందుకే ఈ మాల పూజా పుష్పమాలగా మిమ్ము అలంకరించింది.

వసిష్ఠుడు

బాగుంది! (దండ తిరిగి ఇచ్చివేస్తాడు. అరుంధతి దానిని అందుకొని అతని మెడలోనే వేస్తుంది.)

అరుంధతి

ఇది మీకోసమే రచించబడినట్టిది.

వసిష్ఠుడు

(అభ్రంశరసూచకంగా) నాకోసమా ? నేను విరాగిని. నాకీ రాగచిహ్నం లేదుకు ?

అరుంధతి

రాగ విరాగా లంటే ?

వసిష్ఠుడు

చీకటి వెలుగులు. ఛోనీగాని....నీకు ప్రత్యామ్నా ఏ మివ్వను ?

అరుంధతి

ఆ తులసిమాల !

వసిష్ఠుడు

(పక్కననవ్వి) నన్ను రాగినిచేసి, నీవు వి రా గి ణి వవుతావా ?

అరుంధతి

రాగవిరాగాలకూ, ప్రకృతి సిద్ధమైన పుష్పాదులకూ సంబంధ మేమిటి చెప్పండి ? పూలమాలతో మీరు అరుంధతి, జవమాలతో నేను వసిష్ఠుడు కాగలమా ?

వసిష్ఠుడు

అయినా, రాగం జీవస్వరూపం. విరాగం బ్రహ్మస్వరూపం

అరుంధతి

కాగా, విరాగంనుంచే కదా రాగం పుడుతుంది ?

వసిష్ఠుడు

అది తిరిగి విరాగంలో పర్యవసించడమే మోక్షం.

అరుంధతి

అది తిరిగి జీవ స్వరూపం తాల్పకపోతే ప్రపంచమేది ? నదీ జలానికి సాగర సంగమమే పరమావధి అయి—అంతటితో ముగిసిపోతే, మేఘు వర్షాలు లేక, అసలు నదే లేకుండా పోదా ?

వసిష్ఠుడు

(ఆలోచిస్తూ) అసలు మోక్షమనేదే లేదంటావా.

అరుంధతి

ఆ విషయం మీ దగ్గర ఉపదేశం పొందవలసినదానను.

వసిష్ఠుడు

(ప్రముదితచిత్తుడై) నీవు గొప్ప తాత్వికురాలివి, అరుంధతీ ! స్త్రీలలో ఇటువంటి బ్రహ్మజ్ఞత్వం అరుదుగదా !

అరుంధతి

(సిగ్గువడి) బ్రహ్మపదార్థానికి స్త్రీపురుష భేదమా ?

వసిష్ఠుడు

(ముగ్ధుడై ఆమెను చేరదీసుకొని) నేను నీలో పరబ్రహ్మనే దర్శిస్తున్నాను !

అరుంధతి

(వినమ్రతతో) అది మీ ప్రతిబింబమే.

(వసిష్ఠుడు జపమాలతీని అరుంధతి మెడలో వేస్తాడు. ఆమె తేజోవతి అవుతుంది. ఆమె కళ్ళల్లోకి దీక్షగా, స్త్రీతిగా చూస్తాడు. ప్రకృతి పరమానంద భరితమైన లక్షణాలు చుట్టూ కొల్లలుగా కనిపిస్తాయి. వారిద్దరిమీద ఆశ్రమంలోని వృక్ష లతాదులన్నీ పుష్పాలు విసిరాయి. పుష్పాడులు కురిసాయి. శుకపికాదులు కల్యాణ గీతాలు గానంచేసాయి. దూరంలో సంధ్యపాట వినిపిస్తుంది. క్రమంగా దృశ్యం ఎర్రనై, చీకటై పోతుంది. అరుంధతీ వసిష్ఠులు కనిపించరు. మరొక్కక్షణంలో రంగమీద తెల్లటికాంతి ప్రసరించేటప్పటికి సంధ్య ఒక్కతే పాడుతూ కనిపిస్తుంది.)

సంధ్య

వసంత హేలా - లసత్సుమాల

పసందు లేనోయ్ బ్రతుకు,

గులాబిపూల - విలాసలీల

దిలాసలేమో వెతుకు !

విచారమేలా - విహారవేళ

విభాత మేఘోద్ధతికి ?

మధూళిలేదా - సుధార్థికాదా?

ప్రధాన మభయం మదికి !

(సంధ్య పాడుకొంటూ నిష్క్రమిస్తుంది. దృశ్యం
అదృశ్యమై పోతుంది.)

పంచమ రంగం

(రంగంలో చీకటి క్రమంగా తెల్లగా, ఎర్రగా విరిసేటప్పటికి అరుంధతీ వసిష్ఠులు కనిపిస్తారు. అదే దృశ్యం. అవే అలంకారాలు. వసిష్ఠుని మెడలో పూలదండ, అరుంధతి మెడలో జపమాల. సంధ్య పాట ఎక్కడో వినిపిస్తున్నట్టే వుంది. ప్రకృతి అంతా కలకల్లాడుతూవుంది. అరుంధతీ వసిష్ఠు లిద్దరూ ఒక అపూర్వానుభూతికి లోనై ఉన్నా రా సమయంలో)

వసిష్ఠుడు

అరుంధతీ !

ఈ వనము, ఈ లతాళులు, ఈ సుమాల
పరిమళమ్ము, లన్యము లింతవరకు నాకు;
కాని—నీ మైత్రిదొరకిన ఊణమునుండి
ప్రకృతియెల్లను నాకు ఆత్మకథయయ్యె !

నాకు నూతన చైతన్యాన్ని, నూతన దృక్పథాన్ని కలిగించి, నన్ను నవనూతన జీవిగా రూపొందించిన నీ ప్రేమశక్తికి నేను సర్వదా కృతజ్ఞుణ్ణి!

అరుంధతి

ఋషికుమారా! మీరు చెప్పిన సత్యం నా విషయంలోనే వర్తిస్తుంది.

పూచి పొదలు నదృష్టమ్ము నోచుకొనక
పుడమి యడుగులొత్తెడు గడ్డిపోచ నేను,
మునికుమారు నొక్కని ప్రేమపూజలోన
పారిజాతము కాగల భాగ్య మబ్బె!

వసిష్ఠుడు

అలాకాదు. నీవు పుట్టుకతోనే పూజాపుష్పానివి. నీవు నాకు లభించి నేను ధన్యుణ్ణయాను. ఇప్పుడు మనం జీవబ్రహ్మాలం. ఈ విశ్వం మన నాట్యరంగం.

ఆ బాలతృణపూర యమునాప్రతీరాల
హరిణ శాబము లట్టు లాడుకొనుచు,
ఈ యామ్రతగులతాచ్చాయాగృహమ్ముల
పరభృతమ్ములవోలె పాడుకొనుచు,
ఆ రాగవరిపక్వ నీరేజవనముల
రాయంచ లట్లు నీరాడుకొనుచు,
ఈ సరస్వీమంఠినీ నైకతోత్సంగ
శయ్యాతలాల విశ్రాంతిగొనుచు,

వేగుసమయాల, మధ్యాహ్న వేళలందు,
 శాంతసాయంతనముల, నిశ్శబ్దనిశల
 ప్రేయసీ! నీవు నే నొక్క రీతి గలిసి
 నటనచేతము ప్రకృతి రంగస్థలాన!

(ఉద్రిక్తుడై ముద్దు పెట్టుకోబోతాడు. చుట్టూవున్న
 వృక్ష లతా గుల్మదులు తెల్లబోతాయి! శుక పికాదులు
 కంగారు పడతాయి! అరుంధతి చిరునవ్వుతో వసిష్ఠుణ్ణి
 వారిస్తుంది.)

అరుంధతి

మహాసంయమీ! సంధ్య సస్తున్నది చూడండి! పిచ్చిపిల్ల!
 నృత్యగానాలే నిత్యం ఆహారాహార్యా లామెకు! (సమీపంలో
 పాట పినిపిస్తుంది. వసిష్ఠుడు తమాయించుకొని అటుచూస్తాడు.
 అప్పటికే సంధ్య రంగంలోకి వచ్చేస్తుంది—వసంత హేలా—అని
 పాడుకొంటూ. ఆమె నీలిరంగు దుస్తుల్ని ధరించి వుంటుంది.
 అక్కడ హఠాత్తుగా అరుంధతీ వసిష్ఠుల్ని చూస్తుంది. ఆశ్చర్య
 పడుతుంది. అంజలి ఘటిస్తుంది.)

సంధ్య

ఓహో! అచ్చంగా మీరు సతీ సాంబశివులులాగ వున్నారు!
 లేక నిజంగానే సంధ్యాసమయ విహారార్థం వచ్చారుగీనా?
 (ఇద్దరీ పరిశీలించి చూస్తుంది.) ఔను — మీరు అరుంధతీ
 వసిష్ఠులే!

వసిష్ఠుడు

(నవ్వుతూ) పూర్తిగా అనుమానం తీరినట్టేనా? ఇంకా పరిశోధించవలసివుందా?

సంధ్య

పరిశోధన మిమ్ము పార్వతీ పరమేశ్వరులై చేస్తుంది. దానివల్ల నాకు లాభంలేదు.

అరుంధతి

(పైకిచూచి) ఎంతలో సంధ్యాసమయ మయింది!

వసిష్ఠుడు

ఆశ్చర్యమే! సంధ్యా! ఇంతతొందరగా వచ్చేశావేం?

సంధ్య

(విచారంతో) ఆ! మీ ఆనందానికి ఆటంకం కలిగించానా? అయితే నిజంగా నన్ను మీగు ఊమించాలి.

వసిష్ఠుడు

(నవ్వుతూ) ఓహో! ఊమించు, సంధ్యా! నే నన్నది నిన్ను కాదు. సాయంసంధ్యను. మధ్యాహ్నం ఎంత త్వరగా సాయంత్ర మైపోయింది!

అరుంధతి

(వసిష్ఠుడితో) ఈమెను మీ తెలుగుదురా? ఈమె —

వసిష్ఠుడు

(కొంటెగాచూస్తూ) ఈమెను నే నెరగనా? నను నేను మరచిపోయినా, సంధ్యను నేను మరువను.

అరుంధతి

(చిరునవ్వుతో) మీ రెరిగిన ప్రాతః సంధ్య కాదీమె.
ఈమె సాయంసంధ్య.

వసిష్ఠుడు

ఆశ్చర్యంగా వుంది !

అరుంధతి

ఇద్దరూ ఒకే రూపంలో వుంటారు. ఉదయం, సాయంత్రం వంతులు వేసుకొని ఒకతె నాదగ్గర వుంటుంది. ఒకతె పితరులను సేవిస్తూ చంద్రఖాగాతీరంలో వుంటుంది. దుస్తులతేడా లేకపోతే ఈ యిద్దరిలో ఎవరెవరో, ఎవరూ తెలుసుకోలేరు.

సంధ్య

మాఅక్క మాటలు నమ్మకండి, నే నొక్కతనే. ఇద్దరమనుకొంటుం దామె !! (పకపకా నవ్వుతుంది)

వసిష్ఠుడు

ఇది మరీ అద్భుతంగా వుంది ! ఈమె నిజంగా నే నెరిగిన సంధ్య కాదు.

సంధ్య

మీరెరగనిది నన్ను కాదు, నా అవస్థను. ప్రతిదినం ఈ వేళకే రండి. ఎన్ని ఆకర్షణలు—ఎన్ని అనుభూతులు మిమ్మల్ని ముంచెత్తుతాయో !

వసిష్ఠుడు

అవన్నీ నా కెందుకు ?

సంధ్య

ఈ సౌందర్య మంతా, ఈ రుచులన్నీ మానవుని కోసం కాకపోతే మానుకోసనూ! (సమీపంలో గల పాత్ర అందుకొని) ఇంతకీ, నేనీ పాత్రకోసం వచ్చాను. (అరుంధతితో) నీ మొక్కలకు కూడ ఇవాళ నేనే పోస్తాలే నీళ్ళు. (నిన్నటి వరకును నిదురించితివా—అని పాడుకొంటూ సంధ్య నిష్క్రమిస్తుంది.)

అరుంధతి

(చిరునవ్వుతో) ఇక మనం సంధ్యవార్చి వద్దాం.

వసిష్ఠుడు

అవశ్యం, (ముందుకు నడుస్తాడు.)

అరుంధతి

ఆ కమండలువు ఇలా ఇవ్వండి.

వసిష్ఠుడు

(ఇస్తూ) ఆ పూలసెజ్జ ఇలా ఇయ్యి.

అరుంధతి

(ఇస్తూ) ఈ సంధ్యాదేవి మనలను తన రాగదృక్కులతో ముంచెత్తుతున్నది. !

వసిష్ఠుడు

ఆ యపరదిశా లలాటఫలకంపై కుంకుమ రేఖివు నీవే !
లేకపోతే, దానికా రాగం ఎక్కడిది ?

అరుంధతీ

అది మీహృదయం పొంగిపొర్లుతున్న అనురాగం!

వసిష్ఠుడు

మనం పరస్పరోపాసకులం, అరుంధతీ! నన్ను నీవు, నిన్ను నేను చేరి పరిపూర్ణత్వాన్ని సాధించాం. ఇప్పుడు మనం ఒకే అద్వైతం! నిండుసత్యం; అక్షరబ్రహ్మం!

అరుంధతీ

(నజలనేత్రయై) ధన్యురాలను.

(ఇప్పటికి ఇద్దరూ నదీజలాలకు సమీపంగా వచ్చారు. అవతలిగట్టుదాటి సూర్యుడు అప్పుడే కొండెక్కి వెనక్కి తొంగి చూస్తున్నాడు. దినమంతా ఎర్రకంకర బాటలలో ఎడలబడిలో ప్రయాణంచేసిన వస్తాదువలె అశడు పడమటికొండ చేరి దుమ్ము దులుపుకొంటున్నాడు. అదేకాబోలు సంజకెంజాయ వేరుతో భూమిమీదకు రాలుతున్నది! తీరంలో—దూరంగా అక్కడక్కడ మహర్షులు సంధ్యవారుస్తున్నారు వేదవనంలో ఇంకా ఋష్యా శ్రమూలు ఉన్నట్టున్నాయి. అరుంధతీ వసిష్ఠు లిద్దరూ పరస్పరం సంభాషించుకొంటూ, పరధ్వానంగా ముందుకు నడుస్తున్నారు. అక్కడ సంధ్యావందనం చేస్తున్న ప్రాచీనుడు హఠాత్తుగా వారిని చూస్తాడు. సంభ్రమాశ్చర్యాలతో అంజలిఘటిస్తాడు.)

ప్రాచీనుడు

ఓహో! ఏమి నా యదృష్టం! నా తపస్సు నేటికికదా ఫలించింది! సతీసాంబశివులే నాకు ప్రత్యక్షమైనారు! ఆదినంపతు

లారా! జగజ్జనకులారా! భక్తుడు సాష్టాంగపడుతున్నాడు!
 (వారిముందు సాష్టాంగపడినాడు. అరుంధతీవసిష్ఠులు దిగ్భ్రాతు
 లైనారు. అతడెవరో అరుంధతీ ఎరుగదు. అందువల్ల విభ్రాంతి
 తరువాత ఈ సంఘటన ఆమెకు హాస్యాస్పదమయింది. నిజం
 గానే తాము అలా వున్నారేమో! అంతకుముందే సంధ్యకూడ
 సరదాకే అయినా, ఆ మాట అనివున్నది! ఈ ప్రాచీనుడు
 ఎవరో వసిష్ఠుడికి తెలుసును. వారిద్దరూ ఒకే ఆశ్రమంలో వుంటు
 న్నారు. ప్రాచీనుడు పెద్దవాడు, ఆచారపరుడు, కఠినవ్రతుడు,
 తీవ్రమనస్తత్వం కలవాడు. హాస్యాన్ని, అనాచారాన్ని సహిం
 చడు. అటువంటివాడితో ఈ సంఘటన! నిజంగా వసిష్ఠుడికి
 వై ప్రాణాలు వై నే పోయాయంటే అతిశయోక్తి కాదు.
 ఇప్పుడెలాగ? ఏమి చెయ్యాలి? ఏదో చెయ్యాలిగా మరి?
 వసిష్ఠుడు తమాయించుకున్నాడు. ధైర్యంచెక్కబట్టాడు. సహజ
 స్వరంతో జవాబిచ్చాడు.)

వసిష్ఠుడు

మహారీ ! నేను వసిష్ఠుణ్ణి, మీరునన్ను చాల ఊమించ
 వలసి వుంది.

ప్రాచీనుడు

(కంగారుగాలేచి) ఏమిటి? ఎవరూ? వసిష్ఠుడా? కాదు,
 కాదు మీరు సతీ సాంబశివులే!

వసిష్ఠుడు

అది మీ ఆశీర్వచనం. నేను మాత్రం వసిష్ఠుణ్ణి! తుమాపణ
కోరుకొంటున్నాను.

ప్రాచీనుడు

(అనుమానంతో) నిజమా? వసిష్ఠుడవే? (కోపం అణచు
కొంటూ) ఈమె ఎవరు?

వసిష్ఠుడు

ఒక తాపసకన్య, ఈ పరిసరాశ్రమ వాసిని.

ప్రాచీనుడు

పేరు?

వసిష్ఠుడు

అరుంధతి.

ప్రాచీనుడు

(అదరిపడి చెవులు మూసికొని)

హరి హరీ! అంటరాని, చూడరాని, చెప్పరాని చండాల
కన్య! హరి హరీ! హరి హరీ! (గిర్రున తిరిగి నిష్క్రమిస్తాడు.)

వసిష్ఠుడు

(రుద్ధకంఠంతో) చండాలకన్య?

అరుంధతి

అః! (ఇప్పటికిగాని పరిస్థితి తీవ్రతను ఆమె గుర్తించ
లేదు.)

వసిష్ఠుడు

ప్రాచీనా! ప్రాచీనా! (వెరిగా పిలుస్తూ అతడి వెంట నిష్క్రమిస్తాడు. అరుంధతి నిశ్చేష్ఠురాలై అలానే సాలభంజికలా వుండిపోతుంది. ఒక్క పరుగులో సంధ్య రంగంలో దూకుతుంది.)

సంధ్య

అక్కా! అక్కా! ఏమిటిది! అయ్యో! పలకదే! (కదిపి చూచి) అయ్యో! కదలదే! అక్కా! అక్కా! (చప్పున ఆగి) చండాలకన్య? కదూ? ఔను. చండాలకన్య! (అరుంధతివై పు సజలనేత్రాలతో దీక్షగా చూస్తుంది. క్రమంగా సంధ్యారాగం సడలిపోయి, అంధకారం అలుముకొంటుంది.)

షష్ఠ రంగం

(వసిష్ఠుని ఆశ్రమం. వేదవనంలోనే ఇది మరోప్రాంతంలో వుంది. యమునకు కొంచెందూరం. అందువల్ల అరుంధతి ఆశ్రమంలోవుండే రామణీయకం ఇక్కడలేదు. అక్కడి సంస్కారంకూడ ఇక్కడలేదు. ఇదొక మహారణ్యం. మానవ హస్త శిల్పచ్ఛాయలు ఇక్కడేమీలేవు. అరణ్యం స్వేచ్ఛా స్వాతంత్ర్యాలను అనుభవిస్తున్న దిక్కడ. సూర్యచంద్రాదులను గెల్చిన మహావృజాల నీడల్లో, బహిఃప్రపంచాన్ని బహిష్కరించిన కంటకకుజాదుల మాటులలో నిశ్చితంగా తపస్సు చేసుకొంటున్న ఆశ్రమమిది. కాల మిక్కడ అలవాటువల్ల తెలియవలసిందే.

తరుశిరాల చిరుశకుంతాలు బోధించవలసిందే. రంగంలో వెలుతురు క్రమంగా వికసిస్తుంది. వసిష్ఠుడు ఒక లతావేదికమీద కూర్చునివున్నాడు. తపస్సులో వున్నాడో, నిద్ర పోతున్నాడో, దీర్ఘాలోచనలో మునిగివున్నాడో! అస్పష్టమైనట్లుగా కనిపిస్తున్నాడు. పతులు ప్రాతఃకాలాన్ని ప్రకటిస్తున్నాయి. కళ్లు తెరచి, మళ్ళీ మూసుకున్నాడు. లేచి ఎడరకు నడిచాడు. అక్కడ మళ్ళీ కూర్చున్నాడు. ఈ సమయానికే అతడు ప్రతిదినం అరుంధతి ఆశ్రమంలో వుంటూవుండేవాడు. ఇప్పటికే అక్కడ సంధ్య నాట్యం ప్రారంభిస్తుంది. ఎంత ఆనందమయ జీవితం వాళ్ళది? అసలు జీవితమంటే అదే. ఈ చీకటికాదు. వసిష్ఠుడి మనస్సులో ఈ విషయమే వివిధగతుల్లో పరిభ్రమిస్తున్నది. చండాలకన్య! ఎవరు? ఆ దివ్యసుందరి!)

వసిష్ఠుడు

చండాలకన్య! ఆమెను చండాలకన్య అన్నవాడే చండాలుడు.

ముఖబింబమందు సంపుల్లమై బ్రహ్మ తే
 జము సహస్రాబ్జతేజమున వెలుగు!
 జిహ్వోగ్రమందు రాజీవాసనుని రాణి
 నాల్గువేదములతో నాట్యమాడు!
 నేత్రాంచలములందు నిఖలలోకములేలు
 ప్రణయ పరంజ్యోతి పర్యటించు!
 తనువల్లియందు సుందరకళాకల్యాణ
 విశ్వమోహన రుచి విన్యసించు!

దివ్యజాల అరుంధతీదేవి, అమృత
 హృదయ నస్పృశ్యయనగ నో రెట్లు వచ్చె?
 నరుని వెలిబెట్టి హింసించు నరుడు నరుడె?
 మానవాభ్యుదయము కిది మంచిదగునె?

అరుంధతీ! నీవు చండాలకన్యవా? ఓ దివ్యసుందరీ!
 నీవు ఏ కులంలో పుడితె ఆ కులం, ఏ స్థలంలో పెరిగితే ఆ స్థలం,
 నీవు చూచిన, తాకిన—సల్కరించిన ప్రతి అవం పరమపావనమే
 కదా!

నీవంటి పరంజ్యోతిని కులం పేరుతో అవమానించిన
 ప్రాచీనుడి నాలుక నాలుక కాదు—గరిగమ్మ

ప్రాచీనుడికి మతిలేదా? కాదు, నాకు మతిలేదు. ఆ
 స్థితిలో నిన్ను విడిచిపెట్టి వచ్చిన నేను కూరుణ్ణి. నేనెందుకు
 వచ్చేశాను? ప్రాచీనుడు నా బుద్ధికి సంకెళ్లు తగిలించి తనతో
 ఈడ్చుకువచ్చివుంటాడు! నీవు నన్ను ఎందుకు పోనిచ్చావు?

ప్రియా! నీ హృదయానికి చిచ్చుపెట్టి వచ్చేశాను! అది
 నిన్నెలా దహించివేస్తున్నదోగదా!

నేటి ఉదయం సంధ్య నాట్యంచేసిందా? నీవు నాకోసం
 ఎదురుచూస్తూ ఆ సహకారవృక్షచ్ఛాయలో కూర్చున్నావేమో!
 యమునాతీరంలో ఆ సంధ్యావందన ఘట్టంలో ఇంకా నిలబడే
 వున్నావేమో! ఇప్పుడేమిటి కర్తవ్యం?

(దూరంలో సంధ్య కంఠస్వరంతో పాట వినిపిస్తుంది. వసిష్ఠుడు చాల ఆసక్తితో వింటాడు. అతని ముఖమీద అనేక భావాలు రంగులురంగుల అలల్ని రేపి మాయమైపోతుంటాయి.)

తెరలో

పంకజమనియే శంకించెదవా ?

పద్మము విడిచెదవా, మధుపా ?

కమలము, కల్పారము భేదములను

గమనింతువటో, సరసీ ?

ఖంగునమ్రోసే కంచుగంటలకు

బంగారపు నై వేద్యములా ?

వేకువదాటిన వేశనుకూడా

చీకటిమాటునె రవిని ?

వసిష్ఠుడు

(చివాలనలేచి) సంధ్యా ! సంధ్యా ! (ముందుకునడిచి) నన్ను ఊమించు, సంధ్యా ! ఇదిగో వచ్చేస్తున్నాను. (దురుసుగా వెళ్ళబోతూ, ఎదురుగా వస్తున్న కులగిరిని గుద్దుకుంటాడు.)

కులగిరి

చ్చంపావోగ్ం, వసిషా ! అబ్బా ! “కామాతురాణాం నదారీ, నవేశా” అబ్బబ్బా ! అంత కళ్ళుమూసుకుని—(శిరస్సు పట్టుకొని, తీక్షణంగా చూస్తాడు)

వసిష్ఠుడు

(పశ్చాత్తాపంతో) ఊమించు, కులగిరి! చూడలేదు.
(వెళ్ళబోతాడు)

కులగిరి

(వసిష్ఠుని చేయి పట్టుకొని) ఎక్కడికి? గురువుగారు
ఎక్కడికి వెళ్ళనివ్వవద్దన్నారు.

వసిష్ఠుడు

నీకు గురువుగారు కాని, నాకుకాదు. నేను వెళ్ళక
తప్పదు.

కులగిరి

(నిశ్చేష్టడై) ఆఁ! ఏమిటి! పండంటి బ్రహ్మవంశంలో
మూలకూడు క్కలి పేస్తున్నావ్!

వసిష్ఠుడు

“ఏకమేవాద్యయంబ్రహ్మ” అంటూ నీవు అప్పగించేవన్నీ
అర్థంలేని చిలుక పలుకు లేనా?

ప్రాచీనుడు

(ప్రవేశిస్తూ) నీ యీ పలుకు లన్నీ ఆ మాదిగగూడెంలో
నేర్చినవేనా?

(వసిష్ఠుడు మాట్లాడడు)

కులగిరి

నిన్నేనోయ్! వసిష్ఠా! నిన్నే!

ప్రాచీనుడు

వసిష్ఠా! ఎక్కడికి పోతున్నావ్ ? దుష్టస్నేహం దుర్మార్గాలలో నడిపిస్తున్నదా ?

వసిష్ఠుడు

ఎవరు దుష్టులు? కుల, మత, (స్త్రీ), పురుష విభేదశూన్యమైన పవిత్రస్నేహం దుర్మార్గాలకు ఎప్పుడూ నడిపించదు.

ప్రాచీనుడు

(వికటంగా) పవిత్రస్నేహం! (స్త్రీ) స్నేహం—అందులోను చెండాల్సిన స్నేహం— పవిత్రమా ?

వసిష్ఠుడు

బ్రాహ్మణ చండాలుల త్వలను ఎలా నిర్ణయించడం? కులమా కొలతబద్ధం? సహకార వృక్షం రాజోద్భావంలో వలె మూలపేటలో ఫలించదా? పుట్టుకస్థలాన్నిబట్టి రుచులకు విలువ కట్టదురా? అయినా—చెట్టుపుట్టి, ఫలించిన వెనుక గదా పెద్ద, చిన్న, తీపి, పులుపు, కోల, గుండ్రన కులనిర్ణయం? ఇక—(స్త్రీ) స్నేహం గురించి—

ప్రాచీనుడు

ఉపన్యాసం నేర్పావె! ఇక ఆర్య ధర్మానికి ఆధారం ఎవరు ?

కులగిరి

“జన్మనా జాయతే శూద్రః
కర్మణా జాయతే ద్విజః

వేద పాఠంతు విప్రాణాం
 బ్రహ్మజ్ఞానేన బ్రాహ్మణః”
 మృనం బ్రాహ్మాలమోయ్, వసిష్ఠా! మనం బ్రాహ్మలం!

వసిష్ఠుడు

బ్రహ్మజ్ఞానమనే మాటనే ఉచ్చరించడానికి అర్హులు
 కాని యజ్ఞోపవీతధారులంతా బ్రాహ్మణులేనా, మహర్షి?

ప్రాచీనుడు

అయ్యో! ఎంత పతనమైపోయావు! పాపంచేసి పశ్చా
 త్తాప పడలేనంతటి హీనస్థితికి దిగజారిపోయావే! స్త్రీ
 స్నేహం! వసిష్ఠా! తపోవృత్తానికి చీడపురుగు, ఆధ్యాత్మి
 కానందానికి విషసర్పం, స్త్రీ స్నేహం!

వసిష్ఠుడు

స్త్రీ చీడపురుగు, విషసర్పం అయితే, సృష్టిలో అసలు
 స్త్రీత్వమే లేకుండాపోయేది కదా? శుద్ధనిర్గుణ పరతత్వంలో
 సగుణసుందర చైతన్యశక్తి స్త్రీయేకాదా? కారు మబ్బులలోని
 బంగారు సెలయేరు, గున్నమామిడి గుబురు కొమ్మలలోని కోకిల
 పాట—

కులగిరి

(ఊరూతూ) అమ్మ! అమ్మ! “మాతంగకన్యాం మనసా
 స్మరామి”

వసిష్ఠుడు

(ప్రాచీనుడితో) ఆర్యా! విశ్వం భరం, శివంకరం,
 సుందరం ఆయిన రమణీమూర్తిని నిందించవద్దు. ఆమె ప్రేమ

మయి. రసాత్మక చైతన్యశక్తి. ఈ సకల కళాకల్యాణమూర్తిని సాక్షాత్కరింపజేసుకో. నీ నిస్సంగ ప్రకృతినుంచి మరొక మెట్టు వైకెక్కిచూడు! నేను దర్శిస్తున్న ప్రేమజ్యోతిని నీవు కూడ దర్శించగలవు. ప్రేమోపాసకుడు కానివాడు, దైవోపాసకుడు కూడ కాలేడు.

ప్రాచీనుడు

(మొత్తుకొంటు) హరి హరి! ఎంత అధఃపతనం! ప్రత్యక్షస్త్రి ఆరాధనమే జగన్మాత ఆరాధన మంటున్నావా?

వసిష్ఠుడు

తప్పేమి? వివిధరూపగుణ మాధుర్యాలతో జగన్నాటకరంగంలో అవతరించిన మహాశక్తినే గదా జగన్మాత అనడం? తెరమీది సాకారబ్రహ్మను ఉపేక్షిస్తే, తెరవెనుక పమున్నది స్వామీ?

కులగిరి

“స్త్రియో మూలమనర్థానాం”

ప్రాచీనుడు

(చింతతో) తెరవెనుకటి నిరాకార మూర్తిని ఎంతలో మరిచావు, వసిష్ఠా!

వసిష్ఠుడు

అది నాకు బోధించనక్కరలేదు.

ప్రాచీనుడు

ఇక, ఆ మాదిగపిల్లను విడిచిపెట్టవా?

కులగిరి

ఒక ర్తకాదు, ఇద్దరండీ, గురువర్యా ! ఇద్దరూ !

వసిష్ఠుడు

నీటినుండి తడిని విడదీయలేను. పుష్పంనంచి సౌర
భాన్ని తొలగించలేను. అరుంధతీచంద్రిక లేని వసిష్ఠుడు
కేవలం ఒక మంటి పెల్లమాత్రం.

ప్రాచీనుడు

మరొకసారి ఆలోచించుకో ! నీ మార్గానికి నేను అడ్డం
రాను. వైగా నీకు సహాయపడగలను. మనం మిత్రులం.
అయినా, ఆర్యజాతి సంరక్షకులం. సమష్టి క్షేమం ముందు
వ్యక్తిగత ప్రయోజనం తృణప్రాయం. ఇప్పుడు నీ నిర్ణయం
మీదనే ఆర్యజాతి భవిష్యత్తు ఆధారపడివుంది. నీచజాతికన్యతో -
పవిత్రమైన ఆర్యజాతిని సంకరంచేసి, సర్వనాశనం చెయ్య
దలిచావా? ప్రశాంతంగా ఆలోచించి, సమాధానం చెప్పుకో !
తొందర ఏమీలేదు. యుగయుగాలకు, జన్మజన్మాలకు సంబం
ధించిన సమస్యను అనాలోచితంగా, ఊణాలపై ఉద్రేకంలో
పరిష్కరించరాదు. సమగ్రంగా పరిశీలించు. సమంజసమైన
నిర్ణయం చెయ్యి. స్వార్థానికి కళ్ళెవేసి, త్యాగాన్ని ముందుకు
రానీ!

(నిష్క్రమిస్తాడు)

కులగిరి

ఊర్వశీపుత్రు డనిపించుకోకయ్యా, వ్వసిష్ఠా !

(నిష్క్రమిస్తాడు)

వసిష్ఠుడు

(నిశ్చేష్టుడై) ఆర్యజాతి భవిష్యత్తు ! (తల రెండుచేతుల తోను పట్టుకొని ఒక బండపై కూర్చుంటాడు. దృశ్యంక్రమంగా అయోమయమైపోతుంది.)

సప్తమరంగం

(అదేరంగం. అదే సమయం. వసిష్ఠుని ఆశ్రమంలో వెనుకభాగం బహుదట్టంగా వుంటుంది. అక్కడికి కులగిరి ఎందుకోవచ్చాడు. హఠాత్తుగా ఆగాడు. బహుశా కొంచెం బెదిరాడనుకోవచ్చు. వెనక్కి తిరిగి ఇటుకేసివచ్చాడు. దూరంలో ఎవరో చూశాడు. పెదవి విరిచాడు.)

కులగిరి

“అవశ్య మనుభోక్తవ్యం కృతం కర్మ శుభాశుభం”
 స్పృహం, వసిష్ఠుడు ! ఎలాటివాడు ఎలా అయిపోయాడు !
 మూదిగపిల్లలట ! దేవ కన్య కలను కున్నాను. ఇద్దరూ !
 నాకూడా స్నేహం క్కలపవోయ్ అంటే వ్విన్నాడూ ?
 స్వార్థపరుడు ! గ్గురువుగారు మ్మించిపని చేశారు. మహా వ్వురి
 పోతున్నాడులే ! త్తగినశాస్తి అయింది. (ఏదో అలికిడి తగిలి,
 బెదురుతాడు) ఉష్ ! మ్మొన్న ఆ చండాలుడు పెద్దపులిని
 మ్మీదకు వదిలాడు; ఆ బెదురే నన్ను త్తరుముతున్నది. (అలో
 చించి) ద్దెయ్యాలుకూడ వ్వున్నాయంటారు పెద్దలు. మ్మనిషి

చచ్చిన తర్వాత పునర్జన్మ ఎత్తుతూ వుంటే, మృత్యు దైయా
 లెక్కణ్ణించి పుడున్నాయ్ చెప్పా! (అంతలో వెనుకనుంచి
 ఒక పొదను చీలదీసుకొని సంధ్య ప్రవేశిస్తుంది. కులగిరి అదరిపడి
 “బ్యాబోయ్” అంటాడు.) బ్యాబోయ్ ! దైయ్యం !!

సంధ్య

(అదరిపడి) మునికుమారా ! నేను. నేను దెయ్యాన్ని
 కాను.

కులగిరి

(కళ్ళు మూసుకుపో) మృతి - మరెవరు ?

సంధ్య

నేనా ? (సందేహిస్తూ) నేను.

కులగిరి

అదే, దైయ్యాలకి పేర్లుండవు. నేనంటే ఆత్మ. అదే
 దెయ్యం !

సంధ్య

అదే కాదంటున్నాను. కొంచెం కళ్ళు తెరిచిచూడు.
 నీ సహాయం కోరినచ్చిన ఒక ఆపన్నను నేను.

కులగిరి

“ఆపత్కాలే నాస్తి మర్యాదా” నీ పేరు చెప్పు!
 (కొంచెం కళ్ళు తెరిచి) ఎవరు నీవు ? దెయ్యం కాకపోతే దేవత
 వై నా అయివుండాలి. (బాగాచూచి) ఆఁ ! న్నిన్నెక్కడో
 చూచినట్టుండే !

సంధ్య

మా ఆశ్రమం ఈ సమీపంలోనే. మీ వసిష్టకుమారుడు—

కులగిరి

అఁ! అఁ! ఘోరం! ఘోరం! మ్మా వసిష్టడికి అప్పుడే కుమారుడే?

సంధ్య

(కొంచెం విసుగ్గా) కొంచెం సరీగ్గా వినవయ్యా, స్వామీ? మీ వసిష్టణ్ణి గురించి మా అరుంధతి ఘోరతపస్సును ప్రారంభించింది.

కులగిరి

త్తపస్సే! అమ్మజాబోయ్!

సంధ్య

సంధ్యావందన ఘట్టంలో మీ వసిష్టడు ఆమెను విడిచి పెట్టి వచ్చేసినప్పటినుంచీ ఆమెకు స్మృతే రాలేదు. ఆమెను రక్షించగలవాడు అతడొక్కడే.

కులగిరి

మ్మీపేటలో వైద్యులె లేరా?

సంధ్య

దయచేసి వసిష్ట డెక్కడున్నాడో కొంచెం చెప్పగలవా?

కులగిరి

కొంచెమేం ఖర్మం? అంతా చెపుతాను. మ్మరి నాకు బృహుమానం?

సంధ్య

పుణ్యం.

కులగిరి

ప్పూణ్యంవల్ల ఏం లాభం ?

సంధ్య

ఆనందం.

కులగిరి

అదే నాక్కావాలి. నాకు ఆనందం కావాలి.
వ్యసీఘడికి ల్లభించిన ఆనందం కావాలి.

సంధ్య

అందుకు నీకొక ఉపాయం చెప్పతాను. ముందు వసీష్ఠు
డెక్కడో చెప్పు.

కులగిరి

అతడు మీ ఆశ్రమంకేసే బైలుదేరి పోయాడు.

సంధ్య

(అత్రంగా) ఎప్పుడు ?

కులగిరి

ఇందాకనే. అ అతణ్ణి ఆశ్రమంనుంచి క్కడలనివ్వ వద్దని
ఆశ్రమవాసు లందరికీ గ్గురువుగారు చెప్పివెళ్లారు. అయినా,
అ అతడు ఆగలేనురా అని కాళ్లవేళ్ళా పడ్డాడు. న్నేను పోనీలే
అని వ్యదిలేశాను.

సంధ్య

మరి, మీ గురువుగారి కేమని చెపుతావు ?

కులగిరి

చూడలేదని చెబుతాను.

సంధ్య

బృలేవాడివే! గురువుగారికే పంగనామం పెట్టగల మొన
గాడివి!

కులగిరి

(నవ్వుతూ) మృరేమసు కున్నావ్?

సంధ్య

ఈ చుట్టప్రక్కల ఏదైనా కోనేరున్నదా ?

కులగిరి

ఎందుకు ?

సంధ్య

స్నానం చెయ్యాలి.

కులగిరి

ఇప్పుడా ?

సంధ్య

నీవంటి పాపిష్ఠిని చూచినతర్వాత స్నానం చెయ్యకుండా
ఎలా ?

(రంగంమీద రక్తకాంతి జిగేటు మంటుంది. సంధ్యకోపా
గ్నిలో కులగిరి మిడతలా అల్లాడిపోతాడు. ఆమె బాణంలా
నిష్క్రమిస్తుంది. కులగిరి దిగ్రాంతితో కూలబడతాడు.)

అష్టమ రంగం

(అదే రంగం - వసిష్ఠుని ఆశ్రమంలో ఒక భాగం. ఒక బండరాతిమీద కూర్చుని వసిష్ఠుడు చింతాక్రాంతుడై వుంటాడు. అతని ముఖమీద వెలుగునీడలగమనం క్రమక్రమంగా తీవ్ర తగమవుతూ వుంది. దూరంలో, సంధ్య కంఠస్వరంతో ఒకపాట దశదిశలా గాలిస్తున్నది.)

తెరలో

ధారుణి ముంచుచు వాచిధి పొంగిన

ఆపగింజలా ఆటంకం ?

ఉప్పొంగిన ప్రణయోదధి నావగ

వర్ణవిభేదం వశమా ?

ఎదతో యెడదను స్వీకరించుటకు

స్వేచ్ఛలేని నీ జీవనమేలా ?

అణువు మొదలు బ్రహ్మము వర కొకటే

ఆత్మముగా తెలియగలేవా ?

శిథిలమైన నీ జీవితవాటికి

చేసికోవు వలసిన మరమ్మతులు !

ఆత్మ దైవతమె అరుదెంచినపుడు

మూఢా! తలుపులు మూసికొందువా?

(పాట వింటున్నకొలది వసిష్ఠుని ముఖంలో కాంతి హెచ్చింది. హృదయంలో రేకలు వికసించాయి. ప్రకృతిలో బిగువు సడలింది. వసిష్ఠుడు లేచి నిలబడ్డాడు.)

వసిష్ఠుడు

నేను మూఢుణ్ణి! ముమ్మాటికే మూఢుణ్ణి, సంధ్యా!
ప్రేమలతను తెంచివెయ్యడానికి వడిపెట్టుతున్న కూరుణ్ణి!

నిజమా? నేను కూరుణ్ణా? కాను. ఎన్నటికీ కాను.
ప్రేమలతను అరుంధతి తెగనివ్వదు. ఆమె కా శక్తివుంది.

నాకు వర్ణభేదంలేదు. నేను తలుపులు మూసికోలేదు.
నా అరుంధతి నాహృదయంలోనే వుంది. సర్వత్రా ఆమె ప్రతిబింబిస్తున్నది.

సంధ్య వార్కుట కేగి జలకమ్ము చేగొన్న

ప్రతిబింబమై అరుంధతీయ తోచు,

మేత మేపుటకునై నృగశాబముల జేర

తన్నేత్రముల నరుంధతీయ చూచు,

కందమూలముల చెంగట పోవ, కలకంఠ

రుతములతో నరుంధతీయ పిల్చు,

కనుమూసి జపమాలికనుగొన్న, కాశరా

త్రజ్యోతిగా నరుంధతీయ నిల్చు,

పడతి తనయంత విశ్వరూపము ధరించి,

నిండియున్నది నాగుండె నిండ తానె;

నేను నేను ప్రత్యణువును తానెయగుట

మాకు లేదు వియోగభాధాకులమ్ము.

సంధ్యా! నీవు మీ అక్క దగ్గరకుపో. నేను ఉణంలో వస్తాను.

ఆర్య, అనార్య భేద భావాన్ని తునాతునకలుచేసి, ప్రాచీనుడి

నోరు మూయించి, ఈ పారతంత్ర్య వాతావరణంనుంచి బైటికి దూకి వచ్చేస్తాను.

అరుంధతీ! ఎంత కఠిన వ్రతానికి ఉపక్రమించావు! ఓహో! లోకంలో ఇంతకన్న ధన్యత ఏమీ కలదు! నీవంటిదివ్వ శక్తిగా ప్రాచీనుడు తూలనాడాడు? పారిజాతపుష్పాన్ని ఏవేరుతో పిలిస్తేనేం?

ఎంత పొరపాటు చేశాను! నీసాన్నిధ్య స్వర్గంనుంచి అనాలోచితంగా వచ్చి ఈ ప్రాచీనాశ్రమ కారాగారంలో పడ్డాను! జాతిసంకరభయంతో నన్నిక్కడ కట్టి వెయ్యడానికి చూస్తున్నారు! ఇంత చంపుచేసే నేను మానవ బలహీనతకు లోనుగాక తప్పలేదు. నా దోషానికి నీకు ప్రాయశ్చిత్తమా? స్వపర భేదభావకాలుష్యంతో, నిమ్నోన్నత, ఉచ్చచీచ విచక్షణా పాపపంకిలంతో నేను బాధపడుతుంటే- శుద్ధిస్నానం నీకా?

తాత్కాలికమే అయినా, ఈ నా అసమర్థతకు అర్థం లేదు.

కాడవై పూవు వాడిపోగలదు కాని,
పెరలలో తేనె సుఖమును పెంచగలదు;
అకట! నన్ను బోలిన అనామకుని పట్ల
ప్రణయసౌందర్యమెల్ల వ్యర్థమ్ముకాదె ?
(అనిశ్చయతవల్ల ఆందోళనపెరిగి, ప్రక్కనుగల వృక్ష
కాండ ఖండంమీద కూర్చుంటాడు. చాల బెంగగా కనిపిస్తాడు.

అయినా ఒకస్థిర సంకల్పం అతని ముఖంలో మకాం వేసింది. ఆ పరిస్థితిలో ప్రాచీనుడు ప్రవేశించాడు. వసిష్ఠుడి తలపై చేయి వేశాడు. వసిష్ఠుడు తలెత్తి చూచి, మౌనంగానే వుండి పోయాడు. (ప్రాచీనుడు ఆలానే నిలబడి వసిష్ఠునితల నిమిరాడు.)

ప్రాచీనుడు

వసిష్ఠా! నీవింకా తే రు కో నే లే దా? (వసిష్ఠుడు మాట్లాడడు.)

ప్రాచీనుడు

తేరుకోలేవు.

(వసిష్ఠుడు తలపైకెత్తి ప్రశ్నార్థకంగా చూస్తాడు. ప్రాచీనుడు మెల్లిగా ప్రక్కకుపోతూ.)

ప్రాచీనుడు

స్త్రీ వాంఛ!

వసిష్ఠుడు

(తీవ్రంగా చూస్తూ) స్త్రీ వాంఛ?

ప్రాచీనుడు

(తావీగా) ఔను ఔను, మిత్రమా! ఔను. నీ హృదయాన్ని దిగలాగుతున్న భారం, నీ నాడుల్ని కోస్తున్న కత్తి, నిన్ను ఆపాదమస్తకం దహిస్తున్న నిప్పు, నిన్ను తపోలోకం నుంచి పడద్రోస్తున్న దయ్యం - స్త్రీ వాంఛ! వాంఛానివృత్తి చేసుకో! గతాన్ని మరచిపో. నిగ్రహం వహించు. నీ హృదయం

తేలిక అవుతుంది. నీ నాడులు చల్లబడతాయి. నీవులేచి నడవ గలవు.

వసిష్ఠుడు

(లేచి నిలబడి) చాలు, మిత్రమా! చాలు. నాకు చెప్ప వలసిందేదో ఇదివరకే చెప్పావు. ఇక ఈ కంఠశోష అనవసరం. నాదారిని నన్ను పోనీ. వసిష్ఠుడు లేడనుకో. తపస్సంపన్నుడవై ఆర్యజాతి నుద్ధరించు. నా గురించి తాపత్రయపడకు. నాజీవితం ప్రేమయజ్ఞంలో బలి అయిపోయింది.

ప్రాచీనుడు

ప్రేమ! ప్రేమ అంటే? విశ్వమానవ కల్యాణాన్ని కోరేదె ప్రేమ! దాని సిద్ధికోసం చేసే నిష్కామకర్మే యజ్ఞం. వసిష్ఠా! నీది ప్రేమకాదు. వట్టి కామం. దానికి ప్రేమ అని పేరుపెట్టి, ప్రేమను అవమానించకు.

వసిష్ఠుడు

(కోపంతో) ఏమంటున్నావు? ఎవరితో అంటున్నావు?

ప్రాచీనుడు

(మందహాసంతో) వసిష్ఠుడితో అంటున్నాను. వేద వేదాంగ పాఠంగతుడైన, మహాతపస్సంపన్నుడైన, అన్నిటిసీ మించి యువకుడైన వసిష్ఠునితో అంటున్నాను. కోపపడకు. పరస్పర వాంఛ స్త్రీ పురుషులకు సహజం. నీవు సహజం కాని దేదీ చెయ్యడంలేదు. నీ వాంఛ తప్పుకాదు. కాని, నే ననేది దానికి అనవసరంగా పెద్దపేరు పెట్టవద్దనే.

వసిష్ఠుడు

విశ్వమానవ కల్యాణభావం ఔదార్యం. వాఙ్చావిలుప్త మైన నిష్కామకర్మ నీకు మోక్షాన్ని ఇవ్వవచ్చు. నేనిప్పుడు కోరేది వాఙ్చామధురమైన రసానుభూతి.

ప్రాచీనుడు

నీవు ఉన్నట్టుడవు. దేన్ని నీవు మాధుర్య మంటున్నావో అది సంసార సాగరంలో గాలానికి ఆకర్షించే ఎరమాత్రమే. వసిష్ఠా! స్వస్థుడవు కా.

వసిష్ఠుడు

ఈ జీవితంలో నా కిక స్వస్థతలేదు. నన్ను మరచిపో. నేను పోతున్నాను.

ప్రాచీనుడు

ఎక్కడికి? నీ వెక్కడికిపోలేవు. నీ వాంఛనుంచి నీ వెక్కడికిపోగలవు? వ్యర్థం. పోనీ—నీ కా పిల్ల లభిస్తే సుఖంగా వుండ గలవా?

వసిష్ఠుడు

ప్రాచీనా! నీవెంత కఠినుడివి! మధువులో విషంకలిపి నోటికందిస్తున్నావా? నా ప్రేమను కామమని అవమానించావు. నా స్నేహాన్ని వాంఛ అన్నావు. వైగా, జాతిసాంకర్య మన్నావు. కరకు బాణాలచే నా హృదయాన్ని వ్రయ్యలు చేశావు. చాలు. ఇక నన్ను పోనీ. నీ ఆశ్రమఋతాకోరక మొకటి కాలవశాన గాలికి తెగిపోయిందనుకో.

ప్రాచీనుడు

నా ఆశ్రమలతాకోరకం పదీ, ఎట్టిగాలికీ తెగిపోరాదు. నీ జనని ఊర్వశి నీ రక్షణభారాన్ని నాపై పెట్టింది. నీ విప్పుడు యుక్తవయస్కుడవు. సర్వస్వతంత్రుడవు. వివేకశాలివి. యమనియమాది గుణవంతుడవు. నేను నీకు మిత్రుణ్ణి. నా సలహా పాటించు. ప్రపంచానుభవంలేని యౌవనారంభంపెనుతుపానులో విడువబడ్డ నౌకవంటిది. మిత్రుడు చుక్కాని పట్టినప్పుడే అది ఒక ఆశ్రయం చేరగలదు. ప్రపంచ మహాసాగరంలో ఎన్నోజీవిత నౌకలు భగ్నం కావడానికి కారణం సరంగు లోపమే. నాసలహా విను. నీవు గృహస్థాశ్రమాన్ని స్వీకరించు.

వసిష్ఠుడు

నేను తపస్సు మానుకోలేను.

ప్రాచీనుడు

నీవు తపస్సు మానుకోనక్కరలేదు. నీవు ఇప్పటికే మహా తపస్వివి. యౌవనం పాలపొంగువంటిది. అది మొదట చల్లారవలసివుంది. అప్పుడుగాని నీవు నీచుట్టూ నాట్టం చేసే శత సహస్రాధి కాకర్షణలను నిగ్రహించి నిలువలేవు. నీకు తగిన తేజోవతిని వివాహమాడి, రాజయోగివికా.

వసిష్ఠుడు

అరుంధతికంటె తేజోవతి యెవరు?

ప్రాచీనుడు

ఓయి పిచ్చివాడా! చండాలకన్యకు తేజమా? మసి బొగ్గుకు రత్నద్యుతులా? బలేవాడివి! నీవు ఆమె నొక్కర్తినే

చూచి భ్రమపడుతున్నావు. ఆమె నొక తారా మాత్రంగా చేయగల ప్రచండరవితేజస్విను లెందరో లోకంలో వున్నారు. (ఆలోచించి, కొంత ఇసుకను పైకెత్తి) ఇదిగో—ఈ ఇసుకను అన్నంగా వండిపెట్టగలకన్య నీకు అర్థాంగి కాగలదు. ఇక నీవు స్వేచ్ఛగా పోవచ్చు, సెలవు.

(ప్రాచీనుడు నిర్వికారంగా నిష్క్రమిస్తాడు, వసిష్ఠుడు కొంత సేపు అలానే నిలబడివుంటాడు. ప్రాచీనుడు వెళ్ళిన దారి వైపు, చేతిలోని ఇసుకవైపు పడేపడే చూస్తాడు. తానిప్పుడు సర్వ స్వతంత్రుడు. తనతల్లి తనను చిన్నప్పుడే ఈ ఆశ్రమంలో వదిలింది. మళ్ళీ ఆమె కనిపించనేలేదు. ప్రాచీనుడే మార్గదర్శకుడుగా తాను పెరిగాడు. ఇంతకాలమూ తపస్సులోనే గడిచి పోయింది. అందుకే తాను తాత్కాలికంగానైనా ప్రాచీనుడి మాటను గౌరవించవలసి వచ్చింది. ప్రాచీనుడు వివేకి, తనమాట ఇక చెల్లదని గుర్తించగానే ఒక అంతుపెట్టి, తాను తప్పుకున్నాడు. ఇప్పుడు వసిష్ఠుడు ఎక్కడికైనా పోగలడు. ఏమైనా చెయ్యగలడు. ఇదంతా వసిష్ఠుని ముఖంలో కనిపిస్తున్నది. అతనికి సంతోషం కలిగింది. వెంటనే దానికి నీడగా విచారం తోడయింది. ఊగులాడుతున్న మనస్సునుంచి ఇప్పుడు అతని ముఖంమీద వెలుగు నీడలు పడుతున్నాయి.)

వసిష్ఠుడు

ప్రాచీన ధర్మంకంటె ఈ యిసుక కొంత మెత్తనిది. దీనిని అరుంధతి అన్నంగా వండజాలదా?

మా తం గ క న్య తేజశ్శాలిని ఎందుకు కాగూడదు ? మానవకల్పితకులానికి, ఆధ్యాత్మిక మహాశక్తికి ముడిపెడుతున్న ఈ ప్రాచీన మతం ఎంత సత్యదూరం?

అరుంధతి తపస్విని, బ్రహ్మవిదుషి; తప్పక ఈ యిసుకను వండగలదు. నా అదృష్టం వండగలదు. నేను తక్షణం అరుంధతీ ఆశ్రమానికిపోయి దీన్ని పండిస్తా. (ఉత్సాహంగా ముందుకు అడుగులు వేస్తాడు. హఠాత్తుగా ఆగుతాడు. ముఖం గంభీరం అవుతుంది.) ఎక్కడికి పోతున్నాను? ఎందుకు పోతున్నాను? ప్రేమించి మోసంచేసిన నావంక ఆమె కన్నెత్తి అయినా చూస్తుందా? అవమానాగ్నిలో దహించుకుపోతున్న ఆమెకు వడగాడ్పు కాబోతున్నానా?

ప్రేమకు పరీక్షా? ఒక వేళ ఈ ఇసుకను అరుంధతి వండ జాలకపోతే, ఆమెను నేను విడిచిపెట్టుకోగలనా? వండగల మరోస్త్రీని పెండ్లాడగలనా! అది సాధ్యమా?

నాకు కావలసింది అరుంధతిగాని, స్త్రీకాదే! ప్రేమను పరీక్షింపబూనుకొనేవాని హృదయం ఊపరి జేత్రం. నాకు ఈ యిసుకతో పనిలేదు. (ఇసుకను పారవేస్తాడు.)

ఇంత పాపబుద్ధిగల నాముఖాన్ని ఇక అరుంధతికి చూపించలేను. కర్తవ్యం-అయోమయం, గమ్యం-అంధకారం! (వెనక్కి తిరిగి వడి వడిగా నడిచిపోతాడు.)

నవమ రంగం

(వేదవనంలో ఒక భాగం. ద్వితీయాంకములోని ప్రథమ రంగాన్ని పోలివుంటుంది. కాని అప్పటి పచ్చదనం, నిండు, ప్రకృతిలో ఇప్పుడు లేదు. చెట్లమీద ఆకులులేవు. తీగలు వాడి పోతున్నాయి. దూరంలో ఎక్కడో శకుంత కలకలారవం వినిపిస్తున్నదిగాని, ఈ ప్రాంతంలో చూడడానికి ఒక్క పట్టకూడ లేదు. ఏవో నోటికివచ్చిన శ్లోకాలను వల్లించుకొంటూ కులగిరి ప్రవేశిస్తాడు. అతడు చాల అలసివున్నాడు. నిరాశ అతని ముఖంనిండా చిక్కిగీతలు గీసినట్టుంది.)

కులగిరి

నే నెలాగా రిషిని కాలేను. క్కనీసం ప్పండితుణ్ణయినా అవాలని త్తంటాలుపడుతున్నాను. “శతశ్లోకేన పండితః”

వ్వసిష్ఠుడు లేకపోవడంవల్ల, ఆశ్రమం దీపం తీసేసిన గ్గదిలా వుంది. ఎక్కడికిప్పోయాడో పాపం! ఎక్కడికి పోయినా వ్పదివేల శిష్యుల్ని పెట్టుకోగల సమర్థుడు.

వ్వాళ్ళు ఎంత అందగత్తెలు! అగ్గి నిప్పులు! వ్వాళ్ళచేత ప్రప్రేమించబడ్డ వ్వసిష్ఠుడే - ధన్యుడు! మ్మాదిగలై తే అయ్యారు- ప్పెళ్ళాడవోయ్, మిత్రమా! “స్త్రీరత్నం దుష్కులాదపి.” న్నేను నీకు శిష్యరకం చేస్తాను.

(ఇటూ, అటూ పరికించి) ఎంతదూరం వచ్చాను! ఈ చెట్లని ఒక్క పండైనా క్కనిపించదే! ప్పిందెలు ఇలా డ్రాలి

పోతున్నాయేమో? చ్చిగుళ్ళు మాడిపోయాయి! వ్యాపిక లింకిపోతున్నాయి! నిత్యవసంతంగా వుండే మ్రా యాశ్రమా రణ్యం ఇలా ఎండిపోయిందే? వసిష్ఠుడు గీని శృపించి పోలేదు గద! అతడి ఉసురు ఇలా దైయ్యమై తినేస్తున్న దేమో?

ఇక మ్రాకు తిండి ఎలా? (ఎదరకు చూచి) చ్చివరి కంటా వచ్చేశాను. అదెవరిదో కొత్త ఆశ్రమం. అక్కడ కొంచెం పుచ్చగానే వున్నట్టుండే! వ్యెళితే! ద్దురాక్రమణ అవుద్ది.

“అహారే వ్యవహారే చ త్యక్త లజ్జా స్సుభి భవేత్” ప్పమైనాసరే - న్నేనింత ఆహారం పట్టుకుచోకపోతే, న్నాపనీ, మ్రా గురువుగారి పనీ సున్నే. (ముందుకు వెళతాడు, హారాత్తుగా ఆగుతాడు. అవతలినుంచి ఎవరో ఆటంకపరిచారు.)

తెరలో

ఎవడావాడు?

కులగిరి

(అదిరిపడి) ఆఁ! న్నేను.

తెరలో

నా పవిత్రాశ్రమ భూమిలో అడుగుపెట్టిన పాపీ! పేరు లేదా నీకు?

కులగిరి

క్కులగిరిని, మహర్షి చంద్రమా! కులగిరిని!

తెరలో

ఓహో! కులగిరులా? ఆహో! ఏమి నా భాగ్యం!
 (శివోహం ప్రవేశిస్తూ) జగదాధారా! వైకుంఠరూపా! శరణు
 శరణు (సాష్టాంగపడతాడు).

కులగిరి

(మొదట తబ్బిబ్బయి, తర్వాత తెల్లబోయి) ఓరి, న్నీవట్రా!
 (వెనక్కిపోతూ) మ్ముట్టుకుంటున్నావ్!

శివోహం

(లేవకుండానే) మహాప్రభో! తమకు కూడా కులభేదాలు,
 అంటుదోషాలు, మడీ, మైలా, మాయా, మంత్రం వగైరా
 వున్నాయా, స్వామీ?

కులగిరి

(కలతతో) ఓరి, న్నేను పర్వతం కాదురా! నాకాళ్ళు
 వదల్రా!

శివోహం

కాదు, తమరు కులపర్వతమేనండి, బాబూ, నాదగ్గర
 అబద్ధ మెందుకాడతారు?

కులగిరి

నేను ప్రాచీనులవారి శిష్యుణ్ణిగా!

శివోహం

కాదు, నాకు వరం ఇస్తేనే గాని వదల్చు.

కులగిరి

(తలబాదుకొంటూ) ఓరి భగవంతుడా !

శివోహం

తిరిగి నన్నే భగవంతుడంటున్నారా, స్వామీ ? (తలెత్తి చూచి, లేస్తూ) ఓరి, నువ్వవ్రతా !

కులగిరి

(నిట్టూర్పుతో) ఆరి, నీదుంప తెగా !

శివోహం

ఓరి నీకొంప కూలా !

కులగిరి

మాటకు మాటా ?

శివోహం

చేతకు చేతా.

కులగిరి

పోనీ—రాజీ పడదాం.

శివోహం

కాదు—ప్రేమించుకొందాం.

కులగిరి

ప్రేమ !! ఎక్కడా ఇదే గొడవలాగుండే !

శివోహం

మనిషికి మనిషికి మధ్య ప్రేమకంటె ఉత్కృష్టమైన సంబంధం మరి లేదట.

కులగిరి

ఎవరు చెప్పారు ?

శివోహం

మా పెద్దక్క ప్రేమకోసం తపస్సు చేస్తున్నది. హృదయ పరిపక్వానికి, జీవిత సాఫల్యానికి తపస్సే సాధనమట.

కులగిరి

ఓహో !

శివోహం

ఆమె తపస్సుకు సానుభూతిగా నేను ఇక్కడ తపస్సు చేస్తున్నాను !

కులగిరి

సానుభూతి తపస్సా ?

శివోహం

ఇది ముదిరితే నూమూలు తపస్సే కాదటోయ్ ? మా తాత గారలాగా, నేను కూడా ఒక మహాబుష్ఠి నైపోతాను.

(దూరంలో “ఒరే, శివోహం” అనే పిలుపు వినిపిస్తుంది. అటుచూచి కులగిరి ఉలిక్కి పడతాడు.)

కులగిరి

అమ్మో ! ఆవిడ వచ్చేస్తోంది. (వెనక్కు తిరిగి పారిపోతాడు.)

సంధ్య

(ప్రవేశిస్తూ—అటుకేసి చూచి) ఒరే ! ఆ పోతున్న వారెవరు ?

శివోహం

వాడా? వాడొక మనిషి!

సంధ్య

తిన్నగా చెప్పరా, డిప్పుకాయ!

శివోహం

(కోపంగా) మరి—మనిషిని మని షనకపోతే మరే మనాలి?

సంధ్య

అతనిపేరు?

శివోహం

కులగిరట.

సంధ్య

(జ్ఞాపకం తెచ్చుకొని) అయితే, నీవు త్వరగా పోయి అతణ్ణి పిలు!

శివోహం

ఎందుకు?

సంధ్య

వసిష్ఠుల విషయం కనుక్కోవాలి.

శివోహం

ఎందుకు?

సంధ్య

తర్వాత చెప్పతా. ముందు పరిగెత్తు! అతడు దూరం వెళ్ళిపోతాడు.

శివోహం

ఈ వ్యవహారం నాకిష్టంలేదు.

సంధ్య

ఏ వ్యవహారం ?

శివోహం

ఈ వర్ణాంతర ప్రేమవ్యవహారం. ఆపాటి కుర్రవాడు మన మునిపల్లెలో దొరకడా ?

సంధ్య

ఏడిశావు. ముందు వెళ్ళిరా, తర్వాత చెప్పతాను. (శివోహం మూతి ముడుచుకొని పరుగెడతాడు, సంధ్య అలానే చూస్తూ నిలబడుతుంది.)

సంధ్య

ఆహో! ఎంతకాలం ఈ ఘోరతపస్సు! వేదజాహ్యం, ధర్మనిషిద్ధం, అఖారతీయం, ప్రకృతివిరుద్ధం అయిన ఈ వర్ణభేద కాలుష్యాన్ని నీ తపోవహ్ని దహించగలదా, అక్కా ?

పాపాడాలనే కరిగించగల నీ ప్రేమాగ్నిజ్వాల వసిష్ఠుని నవనీత హృదయాన్నే కరిగించలేక పోతున్నదే! లోకం భస్మమైనా, అతని లలాట భస్మరేఖ చెదరజాలదు. వ్యక్తిదోషానికి సంఘశిక్ష! ఈ విపత్తు ఎలా పర్యవశిస్తుందో! వసిష్ఠునిజాడే కనిపించడంలేదు!

(కొంచెం ముందుకు నడుస్తుంది. దూరంలో ప్రజలకోలాహలం వినిపిస్తుంది. సంధ్య అటు పారజూస్తుంది. కోలాహలం

సమీపిస్తుంది. తండోప తండాలుగా ప్రజలు తరలి పోతున్నారు. మహావిపత్తు ఏదో వారిని తరుముకు పోతున్నది. పేటలకు పేటలే, ఆశ్రమాలకు ఆశ్రమాలే ఖాళీ అయిపోతున్నాయి. ఈ అపూర్వదృశ్యాన్ని చూస్తూ సంధ్య నిలబడిపోయింది. అందులో ఒకజట్టు ఆమెను సమీపించింది. భీతావహులై, అన్నార్తులై సాగి పోతున్న ప్రజలు - గోష్ఠాదం, కుంభోదరం మొదలైనవారు, హడావుడిగా రంగంలో ప్రవేశించారు.)

గోష్ఠాదం

పదండి! పదండి!

కుంభోదరం

పరిగెత్తండి! పరిగెత్తండి!

సంధ్య

మహారులారా? ఎక్కడికీ పరుగులు? ఏ మహావిపత్తు మిమ్మల్ని తరువలకొస్తున్నది.?

ప్రజలు

ఆకలి! ఆకలి!

గోష్ఠాదం

సాగండి ముందుకు!

సంధ్య

అయ్యో! ఏమిటా ఉపద్రవం?

కుంభోదరం

ఉపద్రవం - మహోపద్రవం!

గోష్పాదం

ఘోరం - ప్రళయం.

ప్రజలు

కరువమ్మా ! కరువు !

కుంభోదరం

ఘోరకరువు ! లోకకరువు !

గోష్పాదం

జనమంతా చచ్చిపోతున్నారు.

సంధ్య

అయితే - ఎక్కడికీ పరుగులు ?

గోష్పాదం

బ్రహ్మ దగ్గరకు.

కుంభోదరం

విష్ణుదగ్గరకు.

ప్రజలు

ఈశ్వరుడి దగ్గరకు. ఎక్కడికిబడితే అక్కడికే. కూడు దొరికే చోటికి. ఆకలితీర్చే వాకిలికి.

గోష్పాదం

ప్రజల దుస్థితి బ్రహ్మదేవుడితో చెప్పుకోవాలి.

కుంభోదరం

అన్నం పెట్టలేనివాడు ఇంతమందిని ఎందుకు సృష్టించాడో - నిలవదీసి అడగాలి.

(ప్రజలలో కొందరు “ఆకలి—ఆకలి” అంటుంటే మరి కొందరు “అన్నం—అన్నం” అని నినాదాలు చేస్తారు)

గోష్పాదం

నీవు కూడ బైలుదేరు.

కుంభోదరం

లేకపోతే చచ్చిపోతావు.

సంధ్య

మితో నేను పరిగెత్తలేను.

గోష్పాదం

నా భుజాలమీద ఎప్పు?

కుంభోదరం

నానెత్తిమీద కూర్చో! శివుడు గంగను మోసినట్లు మోస్తా.

గోష్పాదం

వీడి పొట్టే వీడు మోసుకోలేడు, ఇంకోర్ని మోస్తాడట!

కుంభోదరం

(కోపంతో) చూడు నా సత్తా (గోష్పాదాన్ని తన్ని నేలబడవేస్తాడు. అతడు కుంభోదరాన్ని బోర్లబడనెట్టుతాడు. వాళిదరూ కుస్తీ పడుతుంటారు.)

ప్రజలు

శంభో! ఆకలి! ఆకలి!

సంధ్య

ప్రజలారా! ఈ నీచనాయకత్వం మీ కెందుకు? మా
 ఆశ్రమానికి రండి! మాకు కలిగిందే మీకు పెడతాం.

ప్రజలు

(అందరూ చేతులెత్తి నమస్కరిస్తూ) తల్లీ! అన్నపూర్ణా!

సంధ్య

(ముందుకు నడుస్తూ) రండి!

ప్రజలలో ఒకడు

మరి, మా నాయకుడు?

మరొకడు

చావనివ్వండి. వాళ్ళు మనది తినే వాళ్ళేగాని, మనకు
 పెట్టేవాళ్ళు కారు.

ఇంకొకడు

మనది తినడమేకాదు, మనల్నే తినేస్తారు.

సంధ్య

ఈ కరువు కాటకాలకు కారణం ఇలాంటి పాపులే.
 (అందరూ నిష్క్రమిస్తారు. గోష్పాదం, కుంభోదరం ఒక
 మూల ఇంకా కుస్తీ పడుతూనే వున్నారు. తమను విడిచి
 అందరూ వెళ్ళిపోవడం చూచి, పోరాటం ఆపి నిలబడ్డారు.)

గోష్పాదం

ఒరేయ్! వాళ్ళు చెక్కేసినట్టున్నారా!

కుంభోదరం

పరిగెత్తరా, పట్టుకుందాం!

(ఇద్దరూ రెండోవైపుకు పరిగెత్తబోతారు. అంతలో ఎదురుగా ఇద్దరు వృద్ధముసులు ఒక కుక్కను మోసుకొంటూ వస్తారు. కుక్క మొర్రో మంటూ వుంటుంది. గోష్పాదం, కుంభోదరం బలేకుక్క అన్నట్టుగా ఒకరికొకరు కనుసైగ చేసుకొంటారు. మునులను సమీపిస్తారు.)

గోష్పాదం

కుక్క ఎందుకు ? మహామునీ ?

ఒకముని

తినడానికి, స్వామీ !

కుంభోదరం

కుక్కను తింటారా, ఋషివర్యా ?

రెండోముని

అసలు, కుక్కలుమాత్రం దొరుకు తున్నాయటయ్యా !

గోష్పాదం

(అసహ్యం నటిస్తూ) ఛె ! తుఫ్ !

కుంభోదరం

(మరీ ఘోరంగా) ఓఫ్ ! ఓఫ్ !

గోష్పాదం

ఆ యెదరన్నీ కుందేళ్ళేనే !

కుంభోదరం

మామిడిచెట్లు విరగబండి వున్నాయిగా ?

మొదటిముని

ఎక్కడ స్వామీ ?

రెండోముని

నిజమా ? మహాత్మా ?

కుంభోదరం

మమ్మల్ని చూడరాదటయ్యా ? ఇప్పుడే బాగా గొంతు
దాకా మెక్కి, అరక్క, కుస్తీ పడుతున్నాం.

గోష్పాదం

వెధవకుక్కని పారేసి, త్వరగా వెళ్ళండయ్యా ! ఇప్పుడే
కొందరు ప్రజలుకూడ వెళ్ళారు.

మొదటిముని

దేవుళ్ళలా కనిపించారు, స్వామీ ! (కుక్కను పారవేసి,
ఆశతో ముందుకు పోతారు. వాళ్ళపోగానే, వీళ్ళిద్దరూ కుక్కను
ఎత్తుకుంటారు.)

గోష్పాదం

బలేకుక్కరా ! రెండూరోజులకు సరిపోతుంది.

కుంభోదరం

నాకైతే ఒక్కపూటకు కూడ చాలదు.

గోష్పాదం

నేను తిన్నంతే నీవూ తినాలి. తెలుసా ?

కుంభోదరం

దుమ్మా, దుట్రా నాకు పడ వేద్దువు గాని లేరా.
(ఇద్దరూ కుక్కను మోసుకుపోతారు.)

దశమరంగం

(ప్రాచీనుడి ఆశ్రమం. అంతా కళాహీనంగా వుంది. ప్రాచీనుడు తపస్సు చేసుకొంటూ అనేకసార్లు కళ్ళు తెరిచి చూశాడు. అతడిమనస్సు నిలవడంలేదని ముఖమే చెపుతున్నది. కొంచెంసేపు అలానే కూర్చుని, కళ్ళు గట్టిగా మూసుకోడానికి ప్రయత్నంచేసి, లాభంలేక లేచినిలబడతాడు. ఇటూ, అటూ పచార్లు సాగిస్తాడు.)

ప్రాచీనుడు

వసిష్ఠుడు ఆశ్రమాన్ని విడిచింది మొవలు ఈ అరిష్టం దాపురించింది! ఆహా! ఎంతటి ఘోరజామం! ఎన్నియాతనలు! ఎంత జనక్షయం!!

ఏ ధర్మగ్గాని, ఏ సాధుహింస, ఏ పతివ్రతాశాపాగ్ని ఈ ప్రళయాన్ని తెచ్చిపెట్టిందో! ఈ జగన్నాశనాన్ని అరికట్టడం ఎలాగో!

శ్రీ మహావిష్ణువు దగ్గరకు రాయబారం వెళ్ళిన మహర్షు లింకా రానేలేదు. అత డేమన్నాడో!

(అంతలో నీరసంగా, కాళ్ళీడ్చుకొంటూ కులగిరి ప్రవేశిస్తాడు, ప్రాచీనుడికి సాష్టాంగపడి లేస్తాడు.)

ప్రాచీనుడు

ఏమిగా, శిష్యా! విష్ణుదేవు డేమన్నాడు? ఈ కాట కానికి కారణమేమిటన్నాడు? దానికి పరిష్కార మేమి చెప్పాడు?

కులగిరి

గురువర్యా! అబ్బబ్బా! ఏమివైకుంఠ మండీ! వైకుంఠ మంటే ఇక్కడా, అక్కడానా? ఎంతదూరం, ఎంతదూరం! మీరైతే మధ్య దారిలోనే వైకుంఠయాత్ర చేద్దరు.

ప్రాచీనుడు

నీ వైకుంఠయాత్ర గురించి చెప్పరా ముందు!

కులగిరి

ఎంత వైభవోపేతంగా వుందండీ ఆ పుట్నం! బోఫోగం అంతా అక్కడే వుందండీ. ధాన్యం, ధనం, చీని చీనాంబరాలు అక్కడ పుర్వతాల్లా పడివున్నాయంటే న్నమ్మండి. ఇక— అప్పరస లంటారా? (గుటకలు మింగుతూ) చ్చంద్రశకలాలు— అమృతబిందువులు !!

ప్రాచీనుడు

(విసుగ్గా) అబ్బబ్బా!

కులగిరి

అక్కడివాళ్లు ఒక్కపూట ఫలహారం మానేస్తే ఇక్కడ మనకు ప్పది సంవత్సరాలకరువు తీరిపోద్దండీ.

ప్రాచీనుడు

(కోపంతో) ఇంతకీ, విష్ణు దేవు డేమన్నాడు? ఈ విపత్తు దాటిస్తానన్నాడా?

కులగిరి

చిత్తం. తనకు చేత కాదన్నాడండీ!

ప్రాచీనుడు

అఁ! అఁ! జగత్వోషకుడైన శ్రీ మహావిష్ణువే చేత కాదన్నాడా?

కులగిరి

మొదట మేం బ్రహ్మగారిదగ్గర కెళ్ళాం. “మనుష్యులందరినీ సమానంగా సృష్టిస్తున్నాను. మీలో మీరు భేదాలు పెట్టుకొని ఒకళ్ళ నొకళ్ళు హింసించుకొంటున్నారు. ఆ పాపం పెరిగి ఇలాంటి విపత్తులు ధ్రాపురిస్తున్నాయి. నేనేమీ చెయ్యలేనిప్పుడు. మీరుపోయి విష్ణువు నాశ్రయించండి. పొండి” అని బ్రహ్మ దేవుడు స్సెలవిచ్చాడు.

ప్రాచీనుడు

అతడేమీ చెయ్యలేడన్న సంగతి నాకు ముందే తెలుసు. అతగాడికి ఆ ఒక్కపనీతప్ప మరేమీ చేత కాదు.

కులగిరి

చిత్తం. ఆ బ్రహ్మగారి పట్నంకూడా చూడవలసిందేనండీ. అదొక చిత్రశాల! ప్రకరకాల బొమ్మలు వేలు, లక్షలు ఆయన గారు చేసి పారేస్తుంటే, ఆబిడగారు రంగులు పూసేస్తూ -

ఊపిర పోసేస్తూ వుంటుంది! మనందరి నమూనాలూ అక్కడ వున్నాయండీ - నే చూశాను! నా బొమ్మను ఎర్రమట్టితో చేశారు. నక్షత్రాలను సానబట్టిన కాంతిరజంతో చేశారండీ ఒక ఆడబొమ్మను! ఆ ముఖలక్షణాలను నే నెక్కడో చూసిన గుర్తు! (ప్రాచీనుడు చేసేదిలేక నిట్టూర్పు విడిచి వూరు కుంటాడు.)

కులగిరి

అక్కడినుంచి ద్వేషుడా అంటూ వైకుంఠానికి పోయాం. ఆయనగారు అంతఃపురం విడిచి బైటికి రావడమే మహా ఘనమై పోయింది.

ప్రాచీనుడు

శ్రీ మహాలక్ష్మి లేదా?

కులగిరి

ఎవరో చెంచులక్ష్మట! అసలు ఆయనగార్ని ఓ పట్టాన బైటికి వదిలితేనా? (కొంచెం ఆగి) “అరుంధతి అనే కన్యారత్నం ఘోర శపస్సు చేస్తున్నది. మీరు పరమశివుణ్ణి ఆశ్రయించండి. శుభం కలుగుతుంది.” అన్నారాయన,

ప్రాచీనుడు

(నిశ్చేష్టుడై) అన్నన్నా!

కులగిరి

అక్కడినుంచి న్యూశ్రీ పరమేశ్వరా అంటూ - ఆ కొండ లన్నీ ఎక్కి, కైలాసానికి వ్యెళ్ళేటప్పటికి మా పెద్దలు దిగి

వచ్చారు! (పెద్ద నిట్టూర్పు విడుస్తాడు.) గ్గురువర్యా! ఈ దేవు
శ్శకు ఎక్కడా చోటులేనట్టు ఆ కొండల్లో కట్టుకొన్నారేమంది
ప్పట్టణాలు?

ప్రాచీనుడు

ఆ ప్రశ్న మనం అడగకూడదు.

కులగిరి

న్నాకు తెలుసండి. ఆ పర్వతాల శౌందర్యానికి సమ్మో
హితులై అక్కడ చేరారు, ల్లేకపోతే - ప్రజలకు దగ్గర్లోవుంటే
లోకువైపోతామని భయపడేనా అక్కడ చేరవుండాలి.

ప్రాచీనుడు

దైవదూషణ పాపంరా! నోరుమూసుకో!

కులగిరి

చ్చిత్తం (నోరు మూసుకుంటాడు)

ప్రాచీనుడు

ఓరీ మందబుద్ధీ! సాంబశివుడేమన్నాడు?

కులగిరి

ఆయన అక్కడ ల్లేడండి.

ప్రాచీనుడు

(పెద్ద నిట్టూర్పు విడుస్తాడు) కైలాసములోనే లేడా?

కులగిరి

అంతకుముందే అరుంధతీ ఆశ్రమానికి బైలుదేరాడట!
అక్కణ్ణించి చుచ్చినట్టు కొండదిగి, మ్మళ్ళీ పరిగెత్తాం.

ప్రాచీనుడు

ఎక్కడ దొరికాడు ?

కులగిరి

ఇంకా దొరకలేదండి.

ప్రాచీనుడు

(నిరాశతో) పరమేశ్వరా ! ఇప్పుడేమిటి కర్తవ్యం !

కులగిరి

ఇప్పుడక్కడికి వైశతామండి. కాని, అక్కడికి ఎలా వైశ్యడమా అని—

ప్రాచీనుడు

అదే ఆలోచిస్తున్నాను.

కులగిరి

పూరమేశ్వరుడి క్రోధం వెళుతున్నాం కాబట్టి, ఆకాస్త సేపు—

ప్రాచీనుడు

కావచ్చు. అతడెక్కడుంటే అక్కడికి వెళ్ళడంలో తప్పంశగూడదు.

కులగిరి

ఆ విధంగా కొన్నిసూత్రాలు ముందే రాసిపారేయండి.

ప్రాచీనుడు

(ఆలోచిస్తూ) పద. ఆ సరస్సువరకు నేనుకూడ వస్తాను. (ముందుకు సాగుతారు. రంగంమీద కాంతిరంగులు మార

తాయి. వెలుగునీడలు దూరమవుతాయి. హఠాత్తుగా ఒక చోట ఆగుతారు. పొదల అవతలినుంచి ప్రశ్న వినిపిస్తుంది.)

తెరలో

ఆగండయ్యా, ఆగండి! మహాజోరుగా వచ్చేస్తున్నారు!

కులగిరి

(అదిరిపడి) శ్శివ—శ్శివో—

ప్రాచీనుడు

(సంభ్రమంతో) ఆఁ! శివుడా? శివుడే! ఓ సాంబశివా! ఆపద్బాంధవా!

కులగిరి

(వారిస్తు) క్కాదండి గురువుగారూ! వ్వాడండి, వ్వాడు, శ్శివోహంగాడండి!

ప్రాచీనుడు

(కోపంగా) అంటే?

కులగిరి

అరుంధతి త్తమ్ముడండి!

శివోహం

(ప్రవేశిస్తూ) ఎవరు మీరు?

కులగిరి

(ముందుకువచ్చి) మేం రా, మేం! నన్ను మరచి పోయావా యేం?

శివోహం

ఎవరై నా సరే, ఈ ఆశ్రమంలో ప్రవేశించగూడదు.

కులగిరి

ఒక్కసారికేరా !

శివోహం

లాభంలేదు. మా పెద్దక్క తపస్సు చేస్తున్నది. ఆమె ఏకాగ్రతకు భంగం కలగగూడదట !

ప్రాచీనుడు

అబ్బాయి, గట్టివాడవు. మీఅక్క ధన్యురాలు. ఆమెకు పరమేశ్వరుడే దర్శనమివ్వడానికి వస్తున్నాడు. నీవుకూడపోయి, ఆయన కృపను సంపాదించుకో !

కులగిరి

(ఎదరతు చూపుతూ) ఓహో! మ్రొంటలు! మ్రొంటలు!

ప్రాచీనుడు

(చేతులు జోడించి) ఓహో! అరుంధతి తపోమాహాశ్మయం!

శివోహం

(కంగాదుగా) ఓ! సూయక్క కాలిపోతున్నది! మీరు రాకండి సుమా! (ఎదరమంటలు కనిపిస్తున్న వైపుకు పరిగెడతాడు. కులగిరి, ప్రాచీనుడు నిశ్చేష్టులై అలానే నిలబడి వుంటారు. రంగం అదృశ్యమై పోతుంది.)

ఏకాదశరంగం

(అదే వనంలో మరో ప్రాంతం. సరోవరతీరం. ప్రకృతి అంతా ఏదో బెంగగా వున్నట్టు కనిపిస్తుంది. వసిష్ఠుడు మెల్లగా,

నీరసంగా అడుగులు వేసుకొంటూ ప్రవేశిస్తాడు. అరుంధతీని గురించిన మనోవ్యధ కోటికైలాసాల బరువుతో అతణ్ణి అదిమి వేస్తున్నది. ఆమె హృదయంతో ముడిపడ్డ అతని జీవనవల్లరి అతడు దూరంగా పోతున్నకొలదీ బిగువవుతున్నది. అది తెగిపోతుందో - అతడు ఆగిపోతాడో !)

వసిష్ఠుడు

అరుంధతీ! నీ నుంచి నేను దూరంగా నడిచిపోతున్న కొలదీ నీకు నేను దగ్గరగాచేరి వస్తున్నట్టుగా వుంది! ఇదే నిజమైతే ఎంత అద్భుతం! భూవలయంలో అట్టిది సాధ్యమా?

తలిరాకు కిటికీల దరిజేరి యేపుచూ

పులు మాటిమాటికి పలకరించు!

చూపులా అవి? కావు! సుఖముగా నా యాత్మ

సారసమ్మును చీల్చి పట్టదములు!

చెంగల్వమోవి చీల్చిన కావి లేనవ్వు

ఎడలుగాయు నా గుండెలోన!

గుండెకాదిది - హోమకుండము, పలుకొక్క

నేతిబొట్టుగ మండు నిప్పులందు!

నీరజాస్య నాకు నిత్యాగ్నిహోత్రమై

నమిలిమింగసాగె నన్ను నన్ను!

ప్రణయ యజ్ఞమందు ప్రాణాలను యజించి

సోమపానమగుదు సుదతి పెదవి!

(ఒకలతా వేదికమీద కూర్చుంటాడు! హస్తముకుళం అగ్రాన్ని క్రిందివెదవికి ఆనించి దీర్ఘాలోచనలో మునిగి పోతాడు. అతని పంచప్రాణాలు పంచభూతాలలో చేరి పరమేశ్వరుణ్ణి ప్రార్థిస్తున్నట్టుగా వుంటుంది. నిజంగానే పాట స్పష్టంగా వినిపిస్తుంది. అది సంధ్యనివేదనగా, అరుంధతి ఆరాధనగా తలంచబడవచ్చు. లేక - లోకమే ఆరాటపడుతున్న దేమో!)

(తెరలో)

నీవే గతివి— నీవే పతివి—

నిఖిలావని కోదేవా!

కమ్మని తేనెకు, కరకుముల్లనకు

కాడవు నీవే నోదేవా!

జీవనపతి! నా జీవితగతిలో

పూవులు పుడికిన దీవేనా?

కరుణకు పట్టిన ధరణీ హస్తము

కరవున నింపుట తగవేనా?

ప్రణయమె మొలవని పాటినేలలో

ప్రణవకోకిలారవనూ?

హేతువు తెలియని యాతనలో, నీ

ప్రవాతకు శీతువె ఫలనూ?

(వసిష్ఠుడు సావధానంగా విన్నాడు. నిట్టూర్పు విడిచి లేచాడు.)

వసిష్ఠుడు

తపస్సు చేశాను. అదొక యెడారి. ఒక నీటి చెలమ లభించింది. అది ఆ ఊణమే ప్రాచీన తీవ్ర వాతోదూతమైన ఇసుకతో పూడిపోయింది. ఈ జీవితంలో ఇక తపస్సులేదు. తపస్సులేక జీవితమేలేదు. నమ్మించి మోసంచేసిన నా ముఖం అరుంధతి చూడదు. ఇక నాకు దిక్కు నీవే! ఓమృత్యువా! నన్ను తీసుకుపోయి, నీ అనంత కాలగర్భంలో దాచేసుకో!

కులవిభేదంపు కఠినశృంఖలము ద్రెంచి

మోక్షముం బొందజాలని మూఢు నేను;

సత్త్వహీనుని బ్రతుకు వర్జ్యమ్ము. కాన

రమ్ము! మరణమ! కరుణగైకొమ్ము నన్ను!

(అదేసమయానికి పరమశివుడు ప్రవేశిస్తాడు. హడావిడిగా ప్రయాణమై పోతున్నట్టు వుంటాడు. అందువల్ల వాముల కండవాలు వగైరా ఏమీలేవు. జుట్టుముడిలో చంద్రవంక జారి పోతువుంది. చేతిలో త్రిశూలంలేదు. ఈ వేషంలో అతణ్ణి గుర్తు పట్టడం కొంచెం కష్టం. అతడు వసిష్ఠునిచూచి ఆగాడు.)

పరమశివుడు

మరణమా? ఎవరికి బాబూ?

వసిష్ఠుడు

(తలెత్తిమీచి) నాకే! మహాశయా! నాకే! మరణం గురించి మీ కేమైనా తెలుసా? అది నా కెలా లభిస్తుంది?

పరమశివుడు

ఏ మరణం ?

వసిష్ఠుడు

(అప్రతిభుడై) ఏ మరణమా ? ఎన్ని మరణాలున్నాయి ?

పరమశివుడు

చాల వున్నాయి. అందులో నీకు ఏమరణం కావాలి ?

వసిష్ఠుడు

వ్యర్థజీవికి తగినది ఏదైతే అది.

పరమశివుడు

అయితే, అది దీర్ఘ యాతనామయం, నీవు భరించలేవు. అయినా, నీవు అంత కఠినవ్రతానికి ఎందుకు పూనుకొన్నావు ?

వసిష్ఠుడు

మరణించడం కఠినవ్రతమా ?

పరమశివుడు

వ్యర్థజీవిగా మరణించడం కఠినమేకాదు, స్రూరంకూడ. పురోగతి జీని స్వభావం. దాన్ని బలవంతంగా ఆపడం బహు బాధాయుతం.

వసిష్ఠుడు

ఎవరు ఆపడం ?

పరమశివుడు

వ్యక్తి, సంఘం, పరిస్థితి. అంతరంగిక జాడ్యాన్ని నిర్మూలించుకొని, బాహ్యబంధాలను త్రెంచుకొని, ముందుకు దూక

డమే చై తన్వలక్షణం, చై తన్వం మంచిపోటులోగల జాల
యావనం నీది. నీ పురోగతిని అడ్డగల దేది? పోదాం పద!

వసిష్ఠుడు

ఎక్కడికి?

పరమశివుడు

నీ నెక్కడికి పోతున్నావో అక్కడికి నేనుకూడ వస్తాను.

వసిష్ఠుడు

(నిరుత్సాహంగా) మీగా? మీరు రాలేరు, స్వామీ!
మీరు రాలేరు. నాదారి నాదే. అది మీకు అగమ్యం.

పద పదమ్మున కంటకవ్రజము కసుకు
కసుకు దిగుచుండ, కోటికర్కశ కఠోర
నరకముల బాధతో నేను నడుచుచుంటి,
కరుణలేని సిశీధ మార్గమ్మునందు :

పరమశివుడు

అటువంటి కర్కశ కఠోరమార్గం నీ కెందుకు, నాకెం
దుకు? నామార్గంలో పోదాం పద! నామార్గం నిన్ను మహా
దానంద పదం చేర్చగలదు. స్వాభావికమైన మా పార్వతీయ
ప్రణయజీవనం సౌఖ్యానికి దోహదం కాగలదు. మా నిలయం
శాంతికి పూజాగృహం, శాంతికి రాచబాట. క్రాంతికి రంగ
స్థలం.

గజ చర్మంబులుగట్టి, పాము తలపా
గాల్ జుట్టి, భూమీధర

వ్రజముల్ మెట్టుచు, గంగగట్టలను వి
 శ్రాంతిన్ బ్రవర్తిల్లుచున్,
 రజనీకాంతుని నీడలన్ అమృత శృం
 గారమ్ములన్ దేలు మా
 సుజన స్నేహములో సుఖమ్ము గొనవ
 చ్చున్, రమ్ము, మా పీటికిన్ !

(వసిష్ఠుని చేయిపట్టుకొని లాగుతాడు. వసిష్ఠుడు పుల
 కిత దేహుడవుతాడు.)

వసిష్ఠుడు

మహాత్మా! మీ స్వర్గ నాకేదో అపూర్వశక్తిని ప్రసా
 దించినట్టయింది! మీ రెవరో మహాసత్త్వ సంపన్నులైన లోకో
 త్తర పురుషులై వుండాలి. మీ అవ్యాజ వాత్సల్యానికి
 కృతజ్ఞుణ్ణి కాని -

మీరు హిమవన్నగోరుకాంతార కుసుమ
 రుచులకోసము పుట్టిన ఋషులు, నిజము;
 నాది చింతావిభిన్న భాండపు చరిత్ర
 ఇంకిపోయిన దెవరును ఎత్తలేరు.

నాదారిని నన్ను పోనివ్వండి.

పరమశివుడు

(అలోచన నబింబి) బహుశా నీదొక భగ్ను ప్రణయ
 చరిత్ర! ఈ తాపస కుమారుణ్ణి తాపజ్వాలలో పడద్రోసి
 పోయిన ఆ కఠినాత్మురాలు ఎవరో!

వసిష్ఠుడు

ఆమె కాదు. నేనే కఠినాత్ముణ్ణి. ఆమె మాధవీలత,
నేను ఝంఝూ మారుతాన్ని. జాత్యహంకారం, స్వామీ !
నన్ను సర్వనాశనం చేసింది జాత్యహంకారం.

పరమశివుడు

జాత్యహంకారమా ?

వసిష్ఠుడు

ఔను. నేను ఆ ర్యజాతివాణ్ణి, అనార్య కన్యకను
ప్రేమించాను.

పరమశివుడు

(నవ్వి) ఓయి పిచ్చివాడా ! భారతదేశంలో ఆర్య,
అనార్యభేదం కలదా ?

అలనాడు తొలి హిమ ప్రళయమ్మునకు ముందు

ఉత్తరధ్రువ భూము లుద్ధరించి;

ఆవెన్క, సైబీరియా యెడాయలలోన

తిండి, బట్టయు లేక తిరిగి తిరిగి;

క్రమముగ, పాఠసీకపు నీటి పట్టుల

స్థిమితమ్ముగా కాపురములు పెట్టి;

చాలక, భరతదేశముజేరి, శాంతి సు

స్థిరతలు కనుగొన్న నరులలోన

భూరి సత్త్వలు ద్రవిడులు మొదటిజట్టు,
వెనుకవచ్చిన దార్మ్యలు; వీరు వారు
అన్నదమ్ముల కలహాల దన్నుకొనిరి ;
ఎవ్వరార్మ్యలు, ద్రావిడులెవరు, నేడు ?

ద్రావిడులు, ఆర్యులు ఒకేఒక జాతికి చెందినవారు,
సోదరులు కారా ? దితి, అదితుల సంతానంకారా ? అదీగాక -
పెరుగుదలలో పరిసరాల ప్రాబల్యం మినహాయిస్తే, మానవజాతి
అంతా ఒక్కటేకాదా, బాలరీ ?

వసిష్ఠుడు

(విచారంతో నిట్టుల్చి) అజ్ఞానం క్షమార్హం కానిది,
మహాత్మా ! అజ్ఞానానికి మించిన వాపం మరిలేదుగదా !

పరమశివుడు

జ్ఞానసూర్యోదయంతో అజ్ఞానాంధకారం నశించిపోదా?

వసిష్ఠుడు

ఈ నాయంకాల సూర్యోదయం నిష్ఫలం, స్వామీ ! ఈ
జ్ఞానం ఆనాడే వుండివుంటే, ఆమె హృదయాన్ని అంత గాయ
పరిచేవాణ్ణి కాదుగదా !

పరమశివుడు

ఇప్పుడు మించిపోయిందేమీ లేదు, కుమారా ! అజ్ఞా
నంతో చేసినతప్పును జ్ఞానంతో దిద్దుకోవచ్చును.

వసిష్ఠుడు

చీకటిలో కొట్టిన దెబ్బ వెలుగులో బాధపెట్టదా, స్వామీ?

పరమశివుడు

దానిని పశ్చాత్తాపంతో తుడిచివెయ్యవచ్చును. పొర పాటు చెయ్యడం మానవలక్షణమే. అది తెలిసిన తరువాత వెంటనే దిద్దుకోకపోవడం మాత్రం పశులక్షణం. నీకోసం ఆమె ఎంత పరితపిస్తున్నదో కదా! వైగా, మహాతస్విని, మాతంగ కన్య, అరుంధతి! సర్వార్థ సర్వార్థ కదా, బాబూ?

(వసిష్ఠునిలో సుడిగాలి రేగింది. అంతలో సంధ్య కంఠ స్వరంతో దూరంలో పాటవినిపిస్తుంది. ఇద్దరూ సావధానంగా వింటారు.)

తెరలో

కన్నుగప్పిన కాళరాత్రిని
 తెన్నుదప్పిన తెరువరీ!
 తెల్లవారినదోయి జగమున,
 కల్లజారినదోయి నిజమున!

ఆగి చూడుము, తెరువరీ!

అడుగు త్రిప్పము, తెరువరీ!

అమృత మనుకొని నిన్ను గ్రోలిన
 ఆత్మ భగ్గున మండుచున్నది!

భస్మమందు లిఖించి, ఊదిన

ప్రణయగేయము వెతుకుచున్నది!

రమ్ము వెనుకకు, తెరువరీ!

రాచబాటిదె, తెరువరీ!

వసిష్ఠుడు

(తత్తరపాటుతో) ఓహో ! సంధ్యా ! ఏమైనసరే, ఇక నేను తడవుచెయ్యను. ఉణంలోవెళ్ళి, నేనామె ఉమాభిక్షను వేడుకొంటాను. స్వామీ ! తరువాత కలుసుకొందాం. (నిష్క్రమిస్తాడు.)

పరమశివుడు

(చిరునవ్వుతో అతడు వెళుతున్న దారివంకే చూస్తూ) వసిష్ఠా ! ధన్యుడవు !

సంధ్య

(వెనుకనుంచి ప్రవేశిస్తూ) అయ్యో ! స్వామీ ! మీరిక్కడున్నారా ? లోకమంతా మీకోసం వెతకలేక చస్తున్నది.

పరమశివుడు

నీవిలా తిరుగుతున్నావేం—ఈ కొండల్లో ? అరుంధతి ఊమమా ?

సంధ్య

పాపం ! ఏమీ తెలియనట్టు !

పరమశివుడు

నాకెలా తెలుస్తుంది ?

సంధ్య

సరే, కానివ్వండి. ఇప్పుడు మనం మా ఆశ్రమానికి పోవాలి శీఘ్రంగా.

పరమశివుడు

ఎందుకు ?

సంధ్య

పని వుంది.

(అంతలో గోష్పాదం, కుంభోదరం, కులగిరి, మరి కొందరు ప్రజలు వగుర్చుకొంటూ, పరుగుపరుగున అక్కడికి వస్తారు. ఆకలి - అన్నం అనే నినాదాలు మిన్ను ముట్టు తాయి. పరమశివుణ్ణి చూచి ఆగుతారు.)

గోష్పాదం

ఈయనగారే శివుడై వుండాలి, ఆగండోయ్, ఆగండి !

కుంభోదరం

ఈయన అయి వుండడు, పదిండ్రా ! పదండి !

గోష్పాదం

వెనుక సతీదేవీలా వుందిరా ! ఈయనే అని నా విశ్వాసం.

కుంభోదరం

మరి, త్రిశూలమేదీ ? పాములేవీ ?

కులగిరి

మూడోకన్న అది కాదటోయ్ ? శ్శివుడే ! శ్శివుడే !

ప్రజలు

దేవా ! ఆకలి ! ఆకలి !

గోష్పాదం

ప్రభో ! అన్నంలేదు.

కుంభోదరం

తినడానికి గడ్డికూడా లేదు.

గోష్పాదం

కుక్కలు కూడా అయిపోయాయండోయ్ !

కుంభోదరం

కొండలు కొరకబడ్డంలేదు.

కులగిరి

స్వామీ ! ముందు నాకో కాయో, కసరో, ద్దయ
చేద్దరా- మీపేరు చెప్పుకు బ్రతుకుతాను.

పరమశివుడు

ప్రజలారా ! ఈ కరువుకు, మీ కష్టాలకు నేను చాల
విచారపడుతున్నాను.

గోష్పాదం

మీ విచారంతో మా కడుపులు నిండవు.

కుంభోదరం

తక్షణం మా కడుపుకింత ఏదో పెట్టకపోతే, మా జీవనా
లుండవు.

గోష్పాదం

అన్నం సృష్టించండి !

కుంభోదరం

ఆలస్యం చెయ్యకండి !

పరమశివుడు

(కోపంతో) ఓరి, మూర్ఖులారా ! భూమికి భారంగా ఇంతమంది ద్విపాదపశువుల్ని సృష్టించడం అసలు బ్రహ్మాదితప్పు. తిండిపెట్టలేని తప్పు విష్ణువుది. స్థితినిబట్టి సృష్టి, సృష్టినిబట్టి స్థితి ఏర్పాటు చెయ్యబడవలసివుంది. ఆరెంటికి సమన్వయం కుదరని నాడు, నేను కలుగజేసుకుంటాను. వారిద్దరి తప్పుల్ని దిద్దే లయకారుణ్ణి నేను.

గోష్పాదం

(వణుకుతూ) చచ్చారా, కుంభోదరం !

కుంభోదరం

(మరీ వణుకుతూ) మూడోకన్న తెరుస్తున్నాడ్రోయ్ ! గోష్పాదం !

ప్రజలు

దేవా ! ఆకలి ! ఆకలి !

సంధ్య

(ముందుకువచ్చి కేలుమొట్టి) దేవా !

కులగిరి

(సంధ్యను గుర్తించి) అమ్మో ! మూదిగపిల్ల ! మూదిగ పిల్ల ! పురమేశ్వరా ! మూదిగపిల్లను ముట్టుకొంటున్నావ్ ! మైలపడిపోతావ్ !

గోష్పాదం

తొలగండి ! తొలగండి !

కుంభోదరం

తప్పకోండి! తప్పకోండి!

గోష్పాదం

ఆ మైలచేతులతో మా కేమిచ్చినా పుచ్చుకోం.

కుంభోదరం

చస్తే చస్తాం.

ప్రజలు

దేవా! ఆకలి! ఆకలి!

పరమశివుడు

(నిరాశతో) ఈసృష్టిని చేసినవాడు పిచ్చివాడై వుండాలి.

ఎంతఅజ్ఞానం! ఎంతస్వార్థం! ఎంత పరస్పర ద్వేషం! ఈ
నికృష్టజాతి నశిస్తేనేం?

సంధ్య

(అంజలిఘటించి) దేవా! చంద్రశేఖరా!

చీడపుర్వ పట్టిన దను కోపము

చెట్టుపైని చూపెదవా?

విషజీవులు నల్గరికై లోకము

విలయములో ముంచెదవా?

దేవా! చాలు!

దీనదయాళు!

కనుగొనుమా ఆ వేదల బాధలు

కన్నులు లోతుకు పోయి-

వినబడవా ఆప్రేవుల మోతలు
వెన్నున కంటుక పోయి ?

దేవా ! చాలు !

దీనదయాళు !

(మోకాళ్ళపై నిల్చి, సాదాభివాదం చేస్తుంది,)

పరమశివుడు

(సంధ్యను వారించి, అభయం ఇచ్చి, కొంచెంసేపు ఆగి)
ప్రజలారా ! మీరెంతకాలం కులనుతవర్గవిభేదాలతో అజ్ఞానులై
ప్రవర్తిస్తారో అంతకాలం మీకీ అరిష్టాలు తప్పవు. ఇక—ప్రస్తు
తానికి మిమ్మల్ని ఈవిపత్తునుంచి రక్షించగలవా రొక్క పతి
వ్రతలు మాత్రమే. మీరుపోయి పతివ్రతలను ఆశ్రయించండి.
వారు మీకింత భిక్షపెట్టగలరు.

గోష్పాదం

పదండి. పదండి !

కుంభోదరం

పరిగెత్తండి ! పరిగెత్తండి !

ప్రజలు

ఆకలి! ఆకలి! (నిష్క్రమిస్తారు)

సంధ్య

పాపం— అమానుకు లెంతమంది యమయాతనలు పడు
తున్నారు ! చాలమంది ప్రజలు మాఆశ్రమంలో తలదాచు
కొంటున్నారు. ఎందుకో మాఆశ్రమంలోకి ఈ కాటకం ప్రవే
శించలేదు !

పరమశివుడు

కలిగినదానితో సంతృప్తిపడే కష్టజీవులను కరువు బాధించదు.

సంధ్య

(ఎదరకుచూచి) స్వామీ! అతడే ప్రాచీనుడు! ఇలానే వస్తున్నాడు! ఆర్యధర్మం యావత్తూ అతని భుజస్కంధాల మీదనే నిలిచివున్నదని అతని ఊహ!

(అంతలో దీర్ఘాలోచనా పరతంత్రుడై ప్రాచీనుడు ప్రవేశిస్తాడు. చాల నీరసంగా, నిరుత్సాహంగా వుంటాడు. మెల్లిగా నడుస్తున్నాడు.)

ప్రాచీనుడు

ఒక మాదిగపిల్ల తపస్సు చెయ్యడం! ఇటువంటి ఉత్పాతాలు సంభవించడం! ఎంత విపరీతంగా వుంది. ఇక ఆర్యజాతి అడుక్కుతిన్నట్టే!

(కొంచెం నడిచి, అటు చూస్తాడు. సంధ్యా, పరమశివులు కనిపిస్తారు. ఆశ్చర్యపోతాడు. అరుంధతీ వసిష్ఠులను గుంటాడు. నెత్తి బాదుకుంటాడు.)

అయ్యో! కర్మ! కర్మ! వసిష్ఠా! నా సలహాను తిరస్కరించి, చివరకు ఆ మాదిగపిల్లనే చేరావా? ఈ ధర్మగ్లాని- ఈ ఘోరకలి నేనిక చూడలేను- చూడలేను. (తప్పుకొని పోబోతాడు.)

పరమశివుడు

మునిపుంగవా! అభివాదాలు.

ప్రాచీనుడు

(అగి, పరీక్షగా చూచి) వసిష్ఠుడనుకొన్నాను ! ఊమిం
చాలి. తమర్ని ఇదివరలో చూచిన జ్ఞాపకం లేదు !

సరమశివుడు

నన్ను పరమశివుడంటారు.

ప్రాచీనుడు

(కంగారుపడి) ఓహో ! సతీ సాంబశివులారా ! ఆది
దంపతులారా ! భక్తుడు నమస్కరిస్తున్నాడు.

(నమస్కరిస్తాడు)

సంధ్య

నేను సతీదేవిని కానండోయ్ ! సంధ్యను. సంధ్యను.

పరమశివుడు

మహారీ ! ఈమె అరుంధతి అక్కచెల్లెలు.

సంధ్య

వీరు మా తాతగారు.

ప్రాచీనుడు

(అశ్చర్యంతో) ఆఁ ! ఇదెక్కడి సంబంధం ?

సంధ్య

ఆద్యార్య సంబంధం.

ప్రాచీనుడు

అరుంధతి మాతంగి కాదా ?

సంధ్య

పరమేశ్వరుడు కూడ మాతంగుడే. కాటిగాపరి.

పరమశివుడు

ఋషివ్యాఘా ! మీరుకూడ అంశే.

ప్రాచీనుడు

(కోపంతో) నాతో వేళాకోళమా ?

పరమశివుడు

కాదు - స్వామీ, కాదు. నే నన్నది సత్యమే. అధికారం కోసం ఆర్యద్రావిడుల మధ్య జరిగిన అనేక యుద్ధాల పర్యవసానంగా సమాజంలో హెచ్చుతగ్గు లేర్పడ్డాయి. వృత్తుల ననుసరించి వర్ణాలేర్పడ్డాయి. అవే కులాలైనాయి. మతంగమహర్షి సంతానం మాలమాదిగలు. మతంగుడు ఆర్యద్రావిడ సమైక్యమూర్తి. ఆర్యద్రావిడులు మూలార్యజాతి శాఖలు, అన్నదమ్ములు. ఈ భేదాలు తాత్కాలిక ప్రయోజనాల కోసం సంఘ సముద్రంలో పుడుతూ పోతూవుండే అలలవంటివని తెలిసికూడ, మీవంటి పెద్దలు వీటిని శాశ్వతంగా పాటించబూనడం శోచనీయం.

ప్రాచీనుడు

(అలోచిస్తూ) ఈ సంగతి నాకు తెలియదే !

సంధ్య

మనప్రపంచజ్ఞానం మన ఆశ్రమానికే పరిమితం, స్వామీ !

ప్రాచీనుడు

అయితే, ఆర్య ద్రావిడు లొకేజాతి అంటారా ?

పరమశివుడు

పూర్తిగా. కశ్యప సంతానం.

సంధ్య

పూర్వార్కులు, పుణ్యదేవులు మన ప్రాచీనులే, స్వామీ !

పరమశివుడు

(నవ్వుతూ) వైగా, ఆత్మజ్ఞానికి ఈ గంగరగోళం అంతా దేనికి ? మహర్షీ ! ఈ అనంత విశ్వమానవ చరిత్రలో ఒక్క అక్షరం తలకట్టుకూడ కాజాలని మన అల్పజీవితాలకోసం ఇంత ఆర్భాటం ఎందుకు ?

(ప్రాచీనుడు మాట్లాడడు. దూరంలో ఆకాశం తేజోవంతం అవుతుంది. అందరూ అటుకేసి చూస్తారు.)

ప్రాచీనుడు

(చేతులుమోడ్చి) అరుంధతి తపోమాహాత్మ్యం !

పరమశివుడు

పదండి, అక్కడికి వెళదాం.

(సంధ్య ముందు నడుస్తుంది. ఆ వెనుక పరమశివుడు, ప్రాచీనుడు నడుస్తారు. వారివేగం హెచ్చేకొలది రంగం అదృశ్యమై పోతూవుంటుంది.)

ద్వాదశ రంగం

(అరుంధతి ఆశ్రమం, ఎర్రటికాంతితో రంగం ఉజ్వలంగా వుంది. అరుంధతి నిలబడి తపస్సు చేస్తూవుంది. ఆమె చేతిలో వసిష్ఠుని కమండలువు, జపమాల అలానే వున్నాయి. ఆమె శరీరంనుంచి తెల్లటిమంటలు వైకివస్తున్నాయి. అవి మంటలో-

ఆమెను కాలకుండా రక్షిస్తున్న వెన్నెలవెలుగులో! ఆమెవదన బింబంనుంచి వెలువడుతున్న తేజస్సు స్వచ్ఛమైన శరన్నేఘంవలె ఆశాంత రాశాలకు వ్యాపిస్తూ వుంది. ఇది అసలు మేఘాలను నిర్జించడంవల్ల కాబోలు అనావృష్టి ఏర్పడి, కరువుగా పర్యవసించింది. శివోహం ఒకపాత్రతో నీళ్ళు తీసుకొని, ఏమీ తోచక కంగారుపడుతూ, అరుంధతి చుట్టూ తిరుగుతున్నాడు.)

శివోహం

అయ్యో! అక్కా! ఎలాగే ఇప్పుడు? ఎక్కడ పొయ్యను నీళ్ళు? ఎలా ఆరుతుందీ అగ్ని? ఇది మామూలు అగ్ని ఆర్పడానికి! (పాత్ర అక్కడ పెట్టేసి) తపోవహిని! ఎందుకొచ్చిన తపస్సే తల్లీ ఇది? ఇదంతా ఆ వసిష్ఠుడివల్ల వచ్చింది. అతణ్ణి నమ్మావు. మోసం చేశాడు. మగవాణ్ణి నమ్మిన ఏ ఆడపిల్ల బాగుపడింది? క్రొత్తివితో నెత్తి గోక్కున్నావు. నెత్తంటుకొన్నది! మంటల్లేవు. మండిపోతున్నావు! ఇప్పుడు నేనేం చెయ్యను?

వసిష్ఠుడు

(ఆందోళనగా ప్రవేశిస్తూ) అరుంధతీ! అరుంధతీ! ఆహా, ఏమీ ఈ దివ్యజ్యోతి!

శివోహం

(అడ్డగించి) ఆగవయ్యా! ఆగు. ఇదంతా నీ చలవే! (భస్మం వాసన గుప్పన కొడుతుంది. శివోహం ముక్కు నలుపు కొంటాడు.)

వసిష్ఠుడు

అరుంధతీ! ప్రాణసఖి! తపోవహ్నిలో భస్మమైపోతున్నావా? నీకన్న ముందు నేనే యోగవహ్నిలో చితాభస్మం అవుతున్నాను. మనిద్దరిభస్మాలు కలిసే పరమేశ్వ రారాధనలో విభూతిపుండ్రం అగుగాక!

(అరుంధతి సరసను నిలబడి యోగముద్ర ధరిస్తాడు. అతని శరీరంలోనుంచి కూడ మంటలు బయలుదేరతాయి. భస్మం వాసన మళ్ళీ గుప్పుమంటుంది. అంతలో పరమశివుడు, తక్కిన వారు త్వరితంగా ప్రవేశిస్తారు.)

పరమశివుడు

వసిష్ఠా! ఆగు! ఈ మహాచరిత్ర విషాదాంతం కారాదు. (కమండలువులోని తీర్థంతీసి, ఇద్దరిమీదా చల్లుతాడు.)

అరుంధతి

(కన్నుతెరచి, ప్రక్కనున్న వసిష్ఠుణ్ణిచూచి) ఋషి కుమారా! పాదదాసి అభివాదం చేస్తున్నది.

వసిష్ఠుడు

(కన్నుతెరచి) ఓహో! ప్రియా! ఎంత అదృష్టవంతుణ్ణి!

అరుంధతి

(పరమశివునిచూచి, భక్త్యావేశంతో) దేవా! భక్తురాలు నమస్కరిస్తున్నది.

పరమశివుడు

కల్యాణమస్తు.

అరుంధతి

(ప్రాచీనుడితో) మునికులావతంసా ! వందనాలు స్వీకరించి, ఆశీర్వాదించండి !

ప్రాచీనుడు

పుత్రపౌత్రాభి వృద్ధిరస్తు !

వసిష్ఠుడు

ప్రాచీనా ! నన్ను తుమించు.

ప్రాచీనుడు

అరుంధతి కిచ్చి దీవేనే నీకు ఇస్తున్నాను. వసిష్ఠా ! పరమశివుని అనుగ్రహంతో నేను జ్ఞానినై నాను. ఇప్పుడు మీ రిద్దరూ భస్మంనుంచి పునరుద్భవించిన దివ్యమూర్తులు. మీకు ఇహపరాలు రెండూకూడ నిత్యకల్యాణం, పచ్చతోరణం అగు గాక. మహేశ్వరా ! ఇక నాకు నెలసిండు. (నిష్క్రమిస్తాడు).

వసిష్ఠుడు

(అశ్చర్యంతో) మహేశ్వరా ! మీరేనా ? మహా విపత్తునుంచి నన్ను రక్షించిన మీకు సర్వదా కృతజ్ఞుణ్ణి ! (పాదాభివాదంచేస్తాడు.)

పరమశివుడు

(వసిష్ఠుణ్ణి లేవదీసి) కుమారా ! ఏదై న వరం కోరుకో !

వసిష్ఠుడు

(అనందంతో) దేవా ! అరుంధతిని నాకు అగ్నిసాక్షిగా దయచేయండి !

పరమశివుడు

అమ్మా ! (అరుంధతి దగ్గరకు వస్తుంది.)

సంధ్య

మేము మాదిగలం కదా !

వసిష్ఠుడు

శక్తిరూపిణులారా ! నన్ను ఊమించండి ! (పరమశివుడు అరుంధతిచేతిని, వసిష్ఠుడిచేతిని తన చేతిలోక తీసుకుని, సంధ్య వంక చూస్తాడు.)

సంధ్య

మంగళం భవతి !

పరమశివుడు

అరుంధతీ ! వసిష్ఠా !

పూవులతేనె, లితురస

ముల్, ఫలశీధువు, లిప్టకోకిలా

రావము, లారు కాలముల

రాగముతో జలకమ్ములార్చి, మీ

సేవలు చేయుచుండ - విర

జిమ్ముడు విశ్వజనాంతరంగ రా

జీవములందు ప్రేమసుఖ

జీవ నవోదయ భాగధేయముల్.

(ఇద్దరి చేతులూ కలుపుతాడు. రంగునిండా చంద్ర కాంతి వికసిస్తుంది. శుకపిక శారికా కోటికంతాలతో వనలక్ష్మి

కల్యాణగీతాలు పాడుతుంది. నందన పారిజాతాలు వర్షిస్తాయి. అమృతం పన్నీటి జల్లువలె కురుస్తుంది. ఆ సమయంలో ఆకలి నినాదాలు వినిపిస్తాయి. కొనవూపిరితో - కళ్ళల్లో ప్రాణాలు పెట్టు కొని కాళ్ళీడ్చుకొంటూ, కుంభోదరం. గోష్పాదం, కులగిరి, ప్రజలు ప్రవేశిస్తారు.)

గోష్పాదం

దేవా! చచ్చా. చచ్చా!

కులగిరి

పరమేశ్వరా! ఇక కదలేం.

(అంతా హులబడతారు)

పరమశివుడు

ఓయీ! మీ కెక్కడా ఇంత అన్నంపెట్టే అన్నపూర్ణే కనబడలేదా?

గోష్పాదం.

లేదు, జాబో! లేదు.

సంధ్య

ఈ పాపులకు అన్నపూర్ణ ఎక్కడ కనబడుతుంది?

పరమశివుడు

ఇప్పుడేమిటి గత్యంతరం?

ఆరుంధతి

దేవా! ఏమిటిది? ఈ ప్రజలింత దీనావస్థలో వున్నా
రేమి?

శివోహం

నీ చలవే!

పరమశివుడు

ఓరి డిప్పకాయా! పెద్దవాడి వయావే!

శివోహం

అది మీచలవ!

ప్రజలు

తల్లీ! ఆకలి! ఆకలి!

పరమశివుడు

లోకం మహాదుర్భిక్షంలో చిక్కుకొన్నది. ఆకటితో చస్తున్న ప్రజలకు ఏ పతివ్రతా సహాయపడలేక పోయింది.

అరుంధతి

అన్నపూర్ణాదేవి?

(ఎవరూ మాట్లాడరు)

పరమశివుడు

అరుంధతీ! నీవు ఈ ప్రజలను రక్షించు.

సంధ్య

మాచేతి అన్నం వీళ్లు తినరుగదా!

ప్రజలు

(ఏకతంత్రం) తింటాం, తల్లీ! తింటాం. తింటాం.

అరుంధతి

ఈ పని అన్నపూర్ణాదేవి చెయ్యవలసినట్టిది.

పరమశివుడు

ఇప్పుడు ఆమెను ఎక్కడ తేగలను? ఏ కొండలలోనో
తపస్సు చేసుకొంటున్నది.

వసిష్ఠుడు

(అరుంధతితో) నీ పీఠాని చెయ్యగలవు. ప్రయత్నించు.

అరుంధతి

(వసిష్ఠుడి పాదరజం నొసట ధరించి) నాథా!

నేను పతిభక్తి కలదాననేని, తల్లి
అన్నపూర్ణమ్మ నావట్ల నున్నదేని,
పిండివంటలుగా మారు కొండరాళ్లు
తరువులు ఫలించు, నిండును దొరువు లిప్పుడె.

గోష్పాదం

ఓహో! బూరెలు! గారెలు!

కుంభోదరం

చొబ్బట్లు! మినపట్లు!

ప్రజలు

అన్నం! కూరలు!

(రాసులు రాసులుగా పడివున్న పిండివంటలమీద ప్రజలంతా ఒక్కపెట్టున మూగుతారు, దోసిళ్ళనిండా తీసుకొంటారు, నోళ్ళనిండా కుక్కుకుంటారు, ఆమెను అభినందించడానికి కూడ ఇప్పుడు వారికి తీరికలేదు, అవకాశమూలేదు.)

శివోహం

(ముందుపవచ్చి) ఆర్యులారా! ఇక మనం ఆ చెరువు గట్టుకు చేరడం మంచిది. పదండి. (ప్రజలందరినీ తీసుకుని నిష్క్రమిస్తాడు.)

పరమశివుడు

(నంతోషంతో) అరుంధతీ! నీవీ మహాత్కార్యం సాధించి నందుకు నీకొకవరం ఇస్తున్నాను. నీకు ద్యోమండలంలో నీ నాథునిచెంత ఒక శాశ్వతస్థానం లభించగలదు.

(అందరూ అంజలిఘటిస్తారు)

లోకంలో ప్రతి నూతన దంపతులు ముందుగా నీకు నమస్కరించి నీ యాశీస్సులు పొందగలరు.

నీవు వైదిక భారతీయతకు, మహా భారతవంశానికి మాతవు కాగలవు. వసిష్ఠా! ఇకమేం వెళతాం.

సంధ్య

అక్కా! సెలవు. ప్రణయవాల్యభ్య దేవతవై, ప్రణవాంశయైన వసిష్ఠుణ్ణి పలుకో.

వసిష్ఠుడు

సంధ్యా!

సంధ్య

బావగారికి బెంగ అక్కర్లేదు. ఉదయ, సాయం సంధ్యా వేళలలో ఎప్పుడు పిలిస్తే అప్పుడు వస్తాను.

అరుంధతి

నన్నేమిచేసి పోతున్నావు ?

సంధ్య

వసిష్ఠుణ్ణి ఇచ్చి పోతున్నాను. నీ ఆశ్రమంలో నా ఉద్యోగం ఇక జావగారు చేస్తారు.

అరుంధతి

(ప్రాధేయపడుతూ) సంధ్యా! నీవు లేకుండా నేను వుండలేను. తరువాత ఎప్పుడో వెళుదువుగాని.

సంధ్య

(నవ్వుతూ) చంటపిల్లవయ్యావే. తల్లీ! నీకేనా బెంగ? నాకు లేదా? నేను ప్రతి ఉదయం మిమ్ము లేపడానికి వస్తాను, ప్రతిసాయంత్రం మీకు జోల పాడిపోతాను. సరేనా?

అరుంధతి

మరి, మధ్యాహ్నం ?

సంధ్య

మధ్యాహ్నం చెట్లనీడల వెలుగు చీకట్లలో మీతో ఆడుకుంటాను.

(పరమశివుడు ఇదంతా చిరునవ్వుతో తిలకిస్తున్నాడు. అంతకుముందే అక్కడకు తిరిగివచ్చిన శివోహాన్ని అరుంధతి తల నిమిరింది. సంధ్యను కౌగలించుకొన్నది. వసిష్ఠుడు శివోహాన్ని సందిట్లలోకి తీసుకున్నాడు. తర్వాత అరుంధతీ వసిష్ఠులిద్దరూ పరమశివుడికి సాష్టాంగపడి లేచారు.)

పరమశివుడు

సుఖీభవ ! శుభం భూయాత్ !

సంధ్య

ఇక నీవు —నీ వసిష్ఠుడు (పరమశివునిచేయి పట్టుకొని నవ్వుతూ వెళ్ళిపోతుంది. శివోహం రెండవ వైపుకు వెళతాడు. ప్రకృతి ప్రశాంతంగావుంది. ఏదో మధురవేదన వాతావరణంలో కెరటాలు వేస్తున్నది. అరుంధతి, వసిష్ఠుడు క్షణకాలం మౌనంగా అటుకేసిచూచి—ఇక భరించలేక—ఒకరి కెక్కిపోతూ ఒకరు ఐక్యమైపోతారు. ఆశ్రమం అనురాగంతో అవ్యక్తమధురంగా గానం చేస్తున్నది. ఆకాశం ఆనందబాష్ప తారకలతో విలసితమై పులకితమయింది. మానససరోవరం నుంచి ఒక అపూర్వ మధురకల్యాణగానం పూలమీదికిదిగి ఆడుకొంటున్నది.)

కల్ప శ్రీయర్లతా ! కల్యాణదేవతా !
 వివిధమానవ సమైక్య విధానదాయినీ !
 భాగవతరూపిణీ ! భారతోద్ధారిణీ !
 మాతంగ కన్యకా ! మనసాస్మరింతు.

స మ థ ం



